



DAWL FRANĠISKAN

LEHEN IL-KAPUĊĊINI MALTIN



OTTUBRU 2004 • L-24 SENA • GHADD 243 • NEWSPAPER POS • ISSN 1811-5373

OTTUBRU 2004
L-24 sena • Għadd 243



Qoxra 1:
Ġesù jwaqqaf l-Ewkaristija

BORD EDITORJALI:

Leonard Falzon OFMCap (Direttur u Editor)
Andrè Azzopardi OFMCap (Viċi-Editor)
Krispin Tabone OFMCap
Frans Abela Giusti OFMCap
Wistin Attard OFMCap
Martin Micallef OFMCap
Dorian Holland OFS
Robbie Mamo
Alex Falzon GiFra

DIREZZJONI U AMMINISTRAZZJONI

Kunvent tal-Kapuċċini,
Floriana - VLT 14
Tel: 21 233874/21 225525/21 234949
e-mail: leofalzon@waldonet.net.mt

ISSN 1811-5373

DISINN U LAYOUT:

Noel Pace


MITBUGH:

P.E.G. Ltd., San Ġwann. - 21 440083

Kull korrispondenza, artikli, kitbiet u ittri biex jidhru fid-DAWL FRANĠISKAN għandhom jiġu indirizzati lill-Editor. Id-Direzzjoni ttrisserva d-dritt li tippubblika fid-DAWL FRANĠISKAN dawk l-artikli, ittri jew tagħrif ieħor li jidhrilha li jkun qaqblu max-xejra tar-rivista.

© Dawl Franġiskan 2004
Publikazzjoni Franġiskani Kapuċċini

Hlas ta' l-Abbonament: Lm 4 fis-sena.
Kull offerta, barra mill-hlas, hi milqugħa bħala għajnuna għall-Missjoni, li għandha tinfbagħat lid-Direttur
Ċentru Missjoni Kapuċċini
Kunvent tal-Kapuċċini
Floriana - VLT 14



7



8



18



27

Werrej

3 Is-sena ta' l-Ewkaristija f'dawl Franġiskan
minn P. Leonard Falzon OFMCap

4 Ġeremija - Bniedem Sofferenti
minn Mons. Lawrenz Sciberras

6 Teleskopju fuq il-Ħajja
minn P. William Axiaq OFMCap

8 Nitkellmu ma' Mons. Pawlu Darmanin
minn Br Andrè Azzopardi OFMCap

13 Lejn Alla bl-isport (7)
minn Joe Attard

14 Sardi: Il-Belt ta' Esopu
minn P. Joe Buttigieg OFMCap

16 Il-Qima lejn San Franġisk f'Assisi fil-Knejjes Maltin (18)
minn Br Andrè Azzopardi OFMCap

18 Twegiba
minn P. William Axiaq OFMCap

19 Il-hidma pastorali tas-saħħa fil-Knisja Kubana
minn P. Philip Cutajar OFMCap

21 L-ewwel Djaknu Kuban

22 Fit-tikmix ta' l-għajnejn naraw ukoll ir-raġġi tad-dawl
Dorianne Penza GiFra

23 San Franġisk f'Assisi u jien
minn Mario Griscti

24 Aħbarijiet Kapuċċini

27 L-Ewkaristija fil-qdusija ta' Santa Veronka Giuliani
minn P. Lawrenz Briffa OFMCap

30 Tisliba u Rokna għat-Tfal
minn P. Wistin Attard OFMCap

31 Jigsaw Puzzle
minn Br Dennis Calleja OFMCap



24

Is-Sena ta' l-Ewkaristija f'dawl Franġiskan

Nifirhu u niċċelebraw fil-festa tal-fundatur San Franġisk f'Assisi. L-4 f'Ottubru huwa l-jum iddedikat lilu, li joffri lilna mument qawwi ta' riflessjoni dwar dak li b'għazla personali qegħdin insarrfu: **ħajja nisranija fuq it-tifsila ta' San Franġisk.**

San Franġisk, bħall-bqija tal-qaddisin l-oħra, ħtiegħu jgħaddi minn żmien ta' konverżjoni/bidla, frott ta' esperjenza tal-laqqgħa tiegħu ma' l-Evangeliu.

L-Evangelizazzjoni kienet il-mezz li fi Franġisku u bih, il-Mulej għamel il-meravilja.

Franġisku ltaqa' mal-Kelma f'Alla, laqagħha f'qalbu u sarrafha f'għemilu. Dan hu n-nisrani, dan hu l-hieni, dan hu d-dixxiplu u l-qarib ta' Ġesù: **"Omni u ħuti dawn huma li jisimghu l-kelma f'Alla u jagħmluha"** (Lq 8:21).

Il-ħajja franġiskana hija tisrifa, twestiq fil-prattika tal-messaġġ ta' l-Evangeliu. X'jagħmel Ġesù kieku kien minfloki? F'waqtiet ta' deċiżjoni serja jew ħafifa, quddiem il-provokazzjoni u t-tentazzjoni, quddiem okkazzjoni ta' qadi lil min jinsab fil-ħtieġa: x'se tkun il-pożizzjoni tiegħi / tiegħek?

Din is-sena, ix-xahar f'Ottubru jkollu wkoll dimensjoni oħra għall-Knisja Kattolika. Sa bħal daż-żmien sena, Ottubru 2005, se jkun perijodu li matulu kull nisrani se jkun mistieden jgħarbel u jgedded fih nnifsu l-ferħ u l-qawwa li jkun xhud mhux ta' xi ħaġa ... iżda ta' xi ħadd: tal-Mulej li hu ħaj fi kliemna u għemilna.

Matul din is-sena, il-Knisja qed tiċċelebra s-**Sena ta' l-Ewkaristija**. It-tema ta' studju li se jittratta s-Sinodu ta' l-Isqifijiet, li se jiltaqa' fil-Vatikan bejn it-2 u 29 f'Ottubru 2005, se tkun: **"L-Ewkaristija – l-għajn u l-qofol tal-ħajja u l-missjoni tal-Knisja"**.

Dawl Franġiskan – rivista ta' ispirazzjoni nisraniya, b'impenn ċar li johroġ mill-istess isimha, ma tistax tibqa' indifferenti u wisq iżjed passiva ma' l-abbonati u l-qarrejja

tagħha fi żmien daqstant sinifikattiv fil-ħajja tal-Knisja u allura tagħna lkoll.

Bħala Direzzjoni ta' *Dawl Franġiskan* inħossuna fid-dmir li nilqgħu l-istedina ta' tiġdid u filwaqt li ahna stess insarrfuha f'għemilna, bl-istess għemilna/kitba, inkunu ta' qadi (*Ewkaristija*) lejkom bil-produzzjoni tal-kitbiet tagħna. *Dawl Franġiskan* għandu jfisser xieħda tal-Kelma f'Alla li titwettag fil-qalb ta' min jilqagħha u li b'mod naturali jwassalha bl-eżempju ta' ħajtu lil ta' madwaru halli anki huma jduqu l-frott ta' Ewkaristija fil-prattika.

Mulej Ġesù, li bghatt lill-Ispirtu tiegħek – aghmel li ma jonqsu qatt fil-Knisja dawk, li mimlijin bl-Ispirtu s-Santu, jagħtu xieħda tiegħek.

Paċi u Ġid.



Ġeremija

bniedem sofferenti

Dan il-bniedem, li twieled bhala qassis u aktar 'il quddiem sar profeta b'sejha divina, huwa fost wiehed mill-akbar nies ta' l-istorja li ddomm l-Antik Testment kollu. Huwa rċieva s-sejha għall-profetiżmu fis-sena 627 meta Ġosija kien sultan f'Ġuda u kien għad għandu biss 20 sena. Huwa kien iben tal-qassis Hilkiya, wiehed mill-qassisin ġejjin minn Ghanatot (Ġer 1:1).


Isem dan il-profeta *Yirmeyahu* jfisser: 'Jahweh qiegħed fil-ġholi', u jidher għal 193 darba fil-kotba ispirati. Huwa kien iġorr miegħu l-karatteristiċi tan-nies tar-raħal żgħir, Għanatot, fit-tra-muntana ta' Ġerusalem. U għalhekk kien bniedem umli u dejjem mistħi.

Għax missieru Hilkiya, dixxendent mill-qassisin ta' Abjatar, il-qassis tal-Mulej li Salamun kien keċċa minn Ġerusalem għal Għanatot (1 Slat 2:26-27). Imma kienu dawn iż-żewġ karatteristiċi ta' Ġeremija li Alla għazlu għall-missjoni għolja tal-profetiżmu Lhudi.

Sejha speċjali

Is-sejha ta' Ġeremija kienet qabel l-istess twelid tiegħu. U l-istess ngħidu għall-konsagrazzjoni profetika tiegħu. Hawn tidher fl-aqwa tagħha l-id f'Alla ma' dan il-bniedem. "Qabel ma sawwartek fil-ġuf, għarraftek; qabel ma firiġt minn hdan ommok ikkonsagrajtek" (Ġer 1:5). Għalhekk meta l-Mulej sejjahlu, Ġeremija tant baża', li dritt qabzitu: "Ah, Sidi Mulej, ma nafx nitkellem, għadni żgħir". Imma Alla ma halliehx jiġġerra waħdu, imma b'sinjal tangibbli kkonferma li huwa se jagħtih dak kollu li kien jeħtieġ għall-missjoni profetika tiegħu: "U l-Mulej f'idej idu u messli f'ommi" (Ġer 1:9).

Ġeremija għen u kellu suċċess fir-riforma li għamel is-sultan Ġosija meta nstab il-ktieb tal-kult fit-tempju (2 Slat 23). Xejn ma kienet haġa faċli, la għal Ġosija u wisq anqas għal profeta Ġeremija. Il-profeta kellu jehodha bis-siħh kontra l-abbużi sfaċċati li kienu jsiru saħansitra fl-istess tempju. U wasal biex qalilhom li mhux billi hemm it-tempju, il-Lhud ma għandhom jistrieħu qatt fuq din il-binja tal-ġebel.



Ġeremija jiddjaloga ma' Alla.



*Ġeremija jibki
l-qerda ta'
Ġerusalem.*

Il-meħtieġ kien li l-Lhud itejbu l-imġiba tagħhom, f'kull azzjoni li jagħmlu. "Isserrhux raskom bi kliem qarrieq, u tgħidu: hawn hu t-tempju tal-Mulej, it-tempju tal-Mulej, it-tempju tal-Mulej" (Ġer 7:4). Ta' min jinnota l-espressjoni użata għal tliet darbiet. In-nies haduha bil-qawwa kollha kontra t-tagħlim ta' Ġeremija u kkonkludew li huwa qiegħed ibiegħed in-nies milli jmorru fil-maqdes u joffru hemm l-offerti tagħhom. Għalhekk waslu biex rabtuh u niżżluh ġo bir kollu ħama u qalulu biex issa joqgħod jippriedka hemm isfel.

Križi ta' ħajtu

Γ'dan il-waqt Ġeremija daħal f'wieħed mill-aktar zminijiet koroh ta' ħajtu: waqa' f'disperazzjoni; beda

jara biss dlam u swidija. "Qarraqt, Mulej, u jien tqarraqt: kont aqwa minni, u għelibtni. Jien sirt id-daħka ta' kuljum, kulhadd jiddieħak bija" (Ġer 20:7). Izda meta għadda żmien il-qtiġh il-qalb tal-profeta, dan ħareġ aktar rebbieħ u setgħani fuq kulhadd. Kelmet il-profeta issa saret ġamra taħraq u tikwi kull fejn taqa'.

Jgħallem bis-simboli

Ġeremija kellu sens kbir ta' pedagogija, jiġifieri kif iwassal b'mod ċar il-messaġġ tiegħu. Tant li meta s-semmiegħa ma jifhmux dak li kien qed jgħid jew jagħmel, huwa stess kien ifisser dak is-sinjal. Fost il-bosta simboli li Ġeremija uża biex iwassal il-messaġġ tiegħu hemm dik tal-fuħħari u t-tafal. Meta Ġeremija ra x'kien qed jagħmel il-fuħħari kif għamel ġarra differenti, kelmet il-Mulej giet fuq Ġeremija u qaltu: "Dar Izrael, jaqaw ma nistax nimxi magħkom bħal dan il-fuħħari?" (Ġer 18:6). Tixbiha oħra simbolika seħħet

meta Ġeremija mar xtara ġarra tal-fuħħar. Huwa sejjah lill-anzjani, lix-xjuħ u l-qassisin u quddiemhom Ġeremija kisser f'mitt biċċa l-ġarra: "Hekk għad inkisser dan il-poplu u din il-belt, bħalma titkisser ġarra tal-fuħħar, bla ma tkun tista' tissewwa" (Ġer 19:11b).

Dan kollu kien tħabbir f'postu, tax-xorti kerha li kienet se tmiss lill-belt ta' Ġerusalem. Kienet is-sena 586 meta Nebukadnessar tela' u ħabat għal belt u ġarr hitanha flimkien mat-tempju. Seraq dak kollu li kien prezzjuż u ġarr miegħu numru kbir lejn l-eżilju ta' Babel. Dan kollu ġara taħt għajnejn il-profeta Ġeremija. Hawn kompli ħareġ fil-beraħ kemm kellu jbatu dan il-bniedem magħżul biex jgħallem lin-nies ta' pajjiżu.

L-istat ta' tbatija ta' Ġeremija kompli niezel 'l isfel meta dawk il-Lhud li rnexxielhom jistaħbew u ma jmorrux skjavi lejn Babel, ħarbu lejn l-Eġittu. U b'rabja fuqhom dawn it-talin kaxkru magħhom ukoll 'il Ġeremija.

Huwa li tant kien iħobb lil art twelidu u fuq kollox lill-belt ta' Ġerusalem, issa se jispicċa f'art 'il bogħod minn pajjiżu. Anzi bosta jzommu li Ġeremija spiċċa ħajtu mħaġġar. Tradizzjoni qadima ħafna tgħid li meta Alessandru l-Kbir rebaħ lill-Fgittu huwa ħeles l-għadam tal-profeta minn fejn kien midfun u tellagħlu qabar xieraq f'Lixandra. □

Teleskopju fuq il-ħajja


Gejjin ċerti riflessjonijiet li min jaf kemm-il darba habtu ma' mohħok. Jiena se nagħmel haġa wahda biss: se nlibbhom id-diskors. B'hekk inkun nista' ngħinek tirrifletti ahjar.

Il-psikologi jgħidulna li 30% tad-drabi nieħdu fastidju fuq insulti immaginarji, 30% fuq nuqqas ta' ftehim u 30% fuq offiżi mhux intenzjonati. L-10% li jibqa', imbagħad, x'aktar li jkunu offiżi li nkunu ġibna b'idejn stess u minħabba f'hekk għandna nkunu kapaci ngarrbuhom b'maturità, bla ma nagħmlu qorti sħiħ u nakkużaw lill-oħrajn li jgħixu magħna.

L-istatistika li tajtkom hija ta' għajjnuna kbira għalina lkoll. Qed ngħid hekk, għaliex matul il-ġurnata nħabbtu wiċċna ta' spiss ma' nsulti, nuqqas ta' ftehim u offiżi. L-ċifri jgħinuna biex nifftu għajnejna u dak li ngħaddu minnu fir-relazzjonijiet tagħna ma' l-oħrajn nippruvaw narawh b'mod kemm jista' jkun oġġettiv, kif tassew hu. Iżjed ma narawh fil-prospettiva proprja tiegħu, inqas l-affarijiet nagħmluhom bi kbar u ma tantx inxellfu diffrejnja ma' l-oħrajn.

Fil-ħajja hawn persuni li dejjem jagħtu tort lil ħaddieħor, huma biss qatt ma għandhom tort. Dejjem huma jridu jkunu minn fuq u jippretendu li ħaddieħor dejjem għandu jkun minn taħt. Huma persuni li għadhom ma bdewx jikbru fil-ħajja. Għandhom bżonn jibdew jieħdu ħsieb tagħhom infushom, inkella jbatu, għax ħaddieħor jiffirma idea ħażina tagħhom. Dan ikun tort tagħhom, għax ma jkunux ħabirku biex ikunu għaqlin u ġusti fir-relazzjonijiet tagħhom mal-proxxmu li jgħix madwarhom.

Mulej Ġesù Kristu, għallimni nifhem lili nnifsi, halli mbagħad inkun kapaci ntejjeb il-kuntatti tiegħi ma' l-oħrajn li jaqsmu ħajjithom miegħi.



3

BHAS-SHAB F'RIH QAWWI

Is-soltu ngħidu li t-tfal huma persuni mislufin għal ċertu żmien lill-ġenituri tagħhom. Dan kollu minnu, basta b'din l-espressjoni nifhmu li l-missirijiet u l-ommijiet dak is-self jibzgu għalih, billi jieħdu ħsiebu sew. Oġġett misluf, suppost, wieħed jindukrah iżjed milli kieku kien proprjetà tiegħu stess. Hekk ukoll fejn jidhlu l-ulied. Il-ġenituri jridu jedukawhom sew skond il-kriterji tal-lum. Din hija haġa li mhux dejjem tiġri, iżjed u iżjed f'dan iż-żmien meta donnha tielgħa razza ġdida ta' tfal u żgħażaġh, li qatt ma kien hawn oħra bħalha fl-istorja tad-dinja, u hafna ġenituri qatgħu qalbhom mill-edukazzjoni tagħha.


Hawn ġenituri li qegħdin iħossuhom falluti fl-edukazzjoni ta' wliedhom. Oħrajn tilfu rashom wara l-fruġhat tad-dinja u moħħhom iżjed kif se jogħgħbu l-ħabiba / ħabib tagħhom, milli kif se jedukaw bis-serjetà kollha 'l uliedhom b'impenn. Oħrajn iżjed moħħhom fid-divertiment, milli fl-iżvilupp seren ta' wliedhom subjien u bniet. Huma tassew f'it dawk il-ġenituri li ħadu bis-serjetà l-edukazzjoni sħiħa ta' wliedhom f'dan iż-żmien ta' trasformazzjonijiet kbar u ta' transizzjoni mqallba, li qegħdin jolqtu lil kulhadd.

Il-ġenituri jridu jirrealizzaw li t-tfal fil-familja partikolari tagħhom donnhom bħal sħab fuq il-gzejjer Maltin li, f'gurnata riħ, jgħib malajr minn fuqhom.

Huma hafna dawk il-ġenituri li tismagħhom jgħidu: "Uliedi taru mill-familja. Qishom qatt ma kienu magħna! Telqu ħesrem. Jarbu mid-dar f'teptipa ta' għajn!"

Ir-realtà li dwarha qed nitkellem tiftaħ għajnejn il-ġenituri, ħalli ma jiġrix li jaraw 'l uliedhom qed jikbru fizikament taħt għajnejhom, waqt li anki huma jkunu qegħdin jikbru magħhom, u ma jaħsbulhomx malajr kemm

jista' jkun għal dak li huwa tassew meħtieġ għal ħajjithom. Mhux ikel, xorb, ilbies u skola biss, imma iżjed u iżjed dak li hu indispensabbli biex is-psyche tagħhom tikber ritmikament mas-snin li jkunu qegħdin igerbu minn fuqhom.



It-tqala, iċ-ċkunija, it-tfulija, il-preadolex-xenza (l-età tal-Grizma ta' l-Isqof) u l-adolex-xenza jgħaddu malajr, għax il-ħajja saret mgħaġġla wisq. Min-ħabba f'hekk, il-ġenituri jridu jistinkaw, jaqtgħu bi snienhom, ikunu effiċjenti u moħħhom hemm fl-edukazzjoni ta' wliedhom. Jekk ma jagħmlux hekk, it-tfal żgur jaħbulhom ħesrem u b'bikja minn taħt idejhom, għax, f'daqqa waħda u irreparabilmente, jindunaw li ma jkunux tawhom l-essenzjali għall-ħajja. Jintebħu li kien moħħhom imtajjar fuq hafna affarijiet barra milli fit-trawwim tagħhom. Kienu jitwerwru mill-edukazzjoni ta' wliedhom għax jafu li l-

lum il-gurnata saret titlob wisq minnhom.


Mulej, nissel il-gost għall-edukazzjoni tat-tfal fil-ġenituri ta' llum.

Talb għax-xaħar ta' Ottubru 2004

Biex l-Insara, waqt li jibqgħu sodi fil-fidi tagħhom, ikunu ħerqana biex jiddjalogaw ma' dawk li jsewju tradizzjoni religjuza differenti.

Biex fl-Amerika Latina l-preżenza tal-Kattoliċi fil-ħajja nazzjonali u fil-mezzi ta' komunikazzjoni soċjali tikber u tissaħħaħ.

Biex fl-Università u istituti oħra ta' edukazzjoni terzjarja l-istudenti ma jsibux f'ixkil għall-fidi nisranija tagħhom, izda jirċievu tagħlim li jgħinhom jimmaturaw u jsiru membri siewja tas-soċjetà.



Nitkellmu ma' Mons. Pawlu Darmanin Isqof ta' Garissa - Kenja

- **20 Anniversarju mill-Ordinazzjoni Episkopali ta' Mons. Pawlu Darmanin u t-Twaqqif tad-Djoċesi ta' Garissa**
- **30 Anniversarju mill-preżenza tal-missjunarji Kapuċċini fil-Kenja**

Għaziz Mons. Isqof, minn fejn inti u x'inhuma t-tifkiriet ta' ffulitek?

It-twelid tiegħi kien fi żmien it-tieni gwerra dinjija. Kien fl-isptar ta' Cini f'Santa Venera, fejn anki ġejt imghammed f'it granet wara. Però d-domicilju kien dejjem Haż-Żabbar fejn kienu dejjem joqogħdu l-ġenituri tiegħi.

Kienet familja normali u komuni bħal tant oħrajn. Ġenituri haddiema li t-tnejn kienu jagħmlu l-parti tagħhom biex ma jkun jonqosna xejn u nieħdu l-edukazzjoni kollha li kienu jemmu hafna fiha.

Barra, naturlament, il-ħajja komuni ta' l-iskola niftakar tajjeb ukoll l-impenn tiegħi bħala membru tas-Socjetà tal-Mużew. Kont membru attiv kemm biex nattendi kif ukoll biex ngħallem xi klassi tat-tfal tad-duttrina.

Tiftakar f'xi grajjiet importanti li hejjewk biex tilqa' s-sejha li għamillek il-Mulej li tkun Patri Franġiskan Kapuċċin?

Inħoss li s-sejha għas-sacerdożju kienet f'ija minn meta kont żgħir; hekk ukoll il-vokazzjoni għall-ħajja Religjuża. Kienet

ċara hafna f'moħħi li nixtieq inkun Sacerdot li "iġhix fil-kunvent". Ma kontx nuża l-kelma "religjuż", però kienet inkluża fil-vokazzjoni li kont inħoss.

Il-kuntatt mal-Franġiskani Kapuċċini kien frott tal-kunvent li hemm qrib Haż-Żabbar, dak ta' Santa Liberata, li jagħmel mal-Kalkara. Kelli diversi opportunitajiet li nżur dan il-kunvent, anki għall-qrar, kif ukoll fil-ħarġiet mal-grupp tal-Mużew.

Niftakar tajjeb ukoll, però, l-istudenti Kapuċċini li kienu iġhaddu anki mit-triq fejn konna noqogħdu. Għandi memorja tajba tagħhom, kienu jkunu numru kbir, li għaliġa ta' tifel kienu "kollha Patrijiet".

Kif kienet it-tnejn tiegħek religjuża?

L-ewwel formazzjoni fil-ħajja religjuża kienet dik ta' novizz fil-kunvent tal-Kapuċċini fil-Rabat, Għawdex; post sabiħ, kwiet, bil-kam-panja miftuħa. Komunità żgħira u varjata; kien lokal tajjeb hafna għall-formazzjoni tal-bidu, bħalma hu novizzjat, speċjalment bin-natura li kellu dak iż-żmien ... dħul fil-ħajja religjuża b'qa-tgħa mill-passat u pre-parazzjoni spiritwali. Wara dan kienet kollha preparazzjoni f'talb, studji, ħajja komunitarja; preparazzjoni għall-Voti Solenni u l-Ordinazzjoni Sacerdotali. Kien hemm l-aħjar Patrijiet li setgħu jagħtu ix-xejra għal ħajja religjuża.

Meta sirt sacerdot, x'kien il-ministeru tiegħek fi hdan il-Provinċja?

Ġejt ordnat Sacerdot fis-26 ta' Marzu 1966.



L-Isqof Mons. Pawlu Darmanin flimkien mal-familjari tiegħu, l-Aħwa Kapuċċini u t-tlett Isqfijiet li kkonsagrawh Isqof.

F'Settembru ta' l-istess sena ġejt mibgħut fil-Kulleġġ tal-Kapuċċini, Ruma, biex nistudja l-Liġi tal-Knisja; wara komplejt ukoll sentejn oħra fit-Teoloġija Morali.

Meta nżilt Malta kelli xi *lectures* fl-Istitut tat-Teoloġija għar-Reliġjużi (INSERM). Kont anki responsabbli mill-postulanti fil-kunvet tagħna tal-Furjana, dawk li jkunu qegħdin jippreparaw ruħhom u jirriflettu iżjed dwar il-vokazzjoni reliġjuża tagħhom qabel ma jidhlu n-novizzjat. Il-postulandat kien idea ġdida u fil-fatt f'it kien mifhum.

Wara sena fil-kunvent tal-Furjana, kont ġejt moġhti l-uffiċċju ta' Direttur ta' l-istudenti li kienu fil-kors tal-Filosofija fil-kunvent tal-Kalkara u promotur tal-vokazzjoni Kapuċċina.

Tliet snin wara, fil-Kapitlu elettiv tal-Provincja, li sar f'Mejju 1974, ġejt imsejjaħ biex naqdi l-uffiċċju ta' Provincjal. Dan kien żewġ perijodi ta' tliet snin-il wieħed. Uffiċċju importanti u ta' responsabbiltà li jġibek hafna qrib l-membri kollha tal-provincja u x-xogħol tagħhom.

X'kien li hajrek tmur il-Missjoni tal-Kenja u kif kienet il-qagħda tal-Missjoni f'dawk iż-zminjiet?

Nista', bla dubju ta' xejn, ngħid li dejjem habbejt il-Missjoni. Minn meta kont fil-formazzjoni kont ninteressa ruħi fil-ħidma missjunarja u nieħu parti attiva fl-attivitajiet li konna norganizzaw bħala studenti għall-Missjoni, kemm dawk bejnieta kif ukoll fil-pubblikazzjoni tal-*Leaflet* missjunarju li kien joħroġ mill-istudenti bl-isem ta' "Omm ir-Ragħaj Divin".

Ċert li sirt iżjed qrib il-Missjoni u l-missjunarji malli sirt Provincjal.

Kien għadu kemm mar l-ewwel grupp missjunarju l-Kenja, Jannar 1974. Kien kollox għadu fil-bidu, kien hemm bżonn li jittieħdu decizjonijiet oħra importanti mill-Provincja dwar il-Missjoni biex l-impenn ikun komplet; kien hemm bżonn li l-ewwel grupp jissahħah b'izjed vokazzjonijiet missjunarji mill-Provincja. Kien neċessarju hafna li ssir animazzjoni, theġġig biex il-pass kuraġġuż li l-Provincja kienet ħadet li tidhol għall-Missjoni diffiċli jkun jista' jagħti frott għall-Knisja Lokali.

Bil-viżiti tiegħi bħala Provincjal u l-kuntatt kontinwu magħhom stajt nara ferm mill-qrib ix-xogħol li l-ewwel grupp ta' missjunarji kienu qegħdin jagħmlu, kemm kien importanti u kemm kellhom bżonn ta' kull għajjuna: talb, missjunarji godda u għajjuna materjali.

Dan, ċertament, saħħah il-vokazzjoni tiegħi għall-Missjoni.

Xi żmien wara inti ġejt ikkonsagrat bħala l-ewwel Isqof

tad-Djoċesi ta' Garissa fil-Kenja. X'kienu l-mument i-izjed importanti li wasslu biex titwaqqaf din id-Djoċesi u x'tifkiriet għandek tal-Konsagrazzjoni tiegħek bħala ragħaj ta' din id-Djoċesi?

Kienu sensiela ta' decizjonijiet u dedikazzjoni sħiħa mill-missjunarji li wasslu biex il-Missjoni tgħaddi u tkun mgħollija għal Djoċesi.

Kien importanti hafna l-fatt li l-Provincja ħadet ir-responsabbiltà tat-territorju; jigifieri mhux bagħtek missjunarji biex jahdmu fi djoċesijiet oħrajn, imma dahlet responsabbli biex tevangelizza t-territorju bil-personell tagħha, missjunarji oħra kemm Sorijiet kif ukoll missjunarji lajċi.

Din kienet il-proposta mill-bidu li kien jinsisti fuqha anki



Mons. Pawlu Darmanin fil-jum ta' l-Ordinazzjoni Episkopali tiegħu.

l-Kardinal Maurice Otunga (RIP) li tinħoloq "qalb ġdida" f'Garissa li tippompja d-demem f'dik iż-żona li kienet 'il bogħod mid-djoċesijiet l-oħrajn minn fejn ħarget.

Kien għalhekk li fid-9 ta' Diċembru 1976, il-Missjoni saret Prefettura Appostolika, li kien responsabbli minnha wieħed mill-ewwel missjunarji li marru Garissa, Mons. Leo White.

Il-ħidma li saret minn dawn l-ewwel Missjunarji u dawk li marru warajhom, flimkien ma' Sorijiet u missjunarji lajċi Maltin u Għawdxin taw ħajja ġdida lil din iż-żona. Sar anki żvilupp soċjali u *settlements* li ġabu magħhom hafna familji, speċjalment ta' bdiewa, li kienu għatxana biex ikollhom l-għalqa tagħhom u jkunu jistgħu jahdmu. Il-missjunarji kienu diġà hemm meta in-nies bdew jigu u għalhekk setgħu jilqgħuhom, jgħinu u biex ikollhom l-ilma bit-tħaffir ta' bjar, tindif ta' l-għelieqi minn sigar kbar fejn kienet foresta. Għajjuna oħra kbira kienet il-*clinics* li għenu biex inaqqsu l-mard, speċjalment tal-malaria,



Mons. Pawlu Darmanin (it-tieni mil-lemin) qed ikun applawdit hekk kif ġie kkonsagrat Isqof.

diarrhoea u mard ieħor li kien ħafna komuni. Il-Boys' Town f'Garissa parish u l-Girls' Town f'Wajir u Boys' Town ieħor fil-parroċċa ta' Mandra kien "originali" għal dak iż-żmien u f'dawk l-inħawi.

Ĉert li ma' dan ix-xogħol kollu kien hemm ukoll l-għajnuna pastorali. Kien hemm il-kura pastorali tan-nies li kienu ġejjin minn partijiet oħra tal-Kenja li kienu 'l bogħod mill-familji tagħhom u jgħixu f'ambjent Musulman. Ħafna minn dawn in-nies kienu nsara u l-biċċa kbira minnhom Kattoliċi. Il-Knisja kienet ferm aċċettata u apprezzata fl-għajnuna li kienet qed tagħti, għajnuna li ħafna drabi lanqas l-awtoritajiet civili ma kienu lesti għaliha. Inbnew parroċċi godda u saħħew dawk li kien hemm qabel. L-attività fil-pastorali u għajnuna soċjali saħħew din iż-żona li ġibdet lejha għajnunijiet oħra kemm mill-Gvern li ra l-progress u NGOs oħra li ndunaw li hemm possibbiltajiet kbar u mxew fuq il-linja li kienu taw il-missjunarji.

L-Ordinazzjoni Episkopali tiegħi saret Malta fil-Kon-Katidral ta' San Ġwann il-Battista, mill-Eċċellenza Tiegħu Ġużeppi Mercieca, Arcisqof ta' Malta. Kien hemm jassistu lill-Arcisqof żewġ Isqfijiet Kapuċċini oħra, l-Arcisqof Emeritus ta' Gardiff (Wales), Eċċellenza Tiegħu John Aloysius Ward OFMCap., kif ukoll Eċċellenza Tiegħu Biagio Vittorio Terrinoni OFMCap., Isqof ta' Tarsi (Italja).

Din kienet fit-3 ta' {unju 1984, proprju 20 Sena ilu.

Niftakar li mal-Provincja u Superjuri Kapuċċini li ġew minn Ruma attendew ukoll ħafna Saċerdoti u Religjużi; il-Kon-Katidral kien mimli, b'attendenza kbira kemm ta'

Religjużi u Lajċi. Naħseb li kienet okkazzjoni biex ikompli jikber iżjed l-Ispirtu missjunarju fil-gżejjer Maltin u tissaħħaħ l-għaqda tal-Knisja universali li hija waħda fi Kristu. Il-vokazzjoni missjunarja kienet dejjem qawwija f'Malta u Għawdex li huwa sinjal sabiħ ħafna ta' fidi ħajja.

Ĉert li dejjem bqajt niringrazzja 'l Alla li għoġbu jinqeda bija għal dan l-uffiċċju u grat lejn Isqfijiet li ħadu parti fl-Ordinazzjoni Episkopali, speċjalment lill-Eċċ. Tiegħu Ġużeppi Mercieca. L-organizzazzjoni kienet prinċipalment f'idejn l-uffiċċju Missjunarju tal-Kapuċċini, b'diversi individwi li taw kontribut kbir għall-okkazzjoni, li wieħed jgħidilhom grażzi mill-ġdid.

Kien hemm organizzazzjoni tajba mill-Uffiċċju Missjunarju kapuċċin flimkien mal-Provincjal ta' dak iż-żmien, W.R. Patri Emmanuel Barbara OFMCap.

Tista' tagħtina xi tagħrif kif inhi magħmula din id-djoċesi u x'hidma pastorali qed issir fiha?

Kull Djoċesi, speċjalment dik missjunarja, hija mwaqqfa biex twassal l-imħabba f'Alla lejn kulhadd kif hija murija lilna fi Kristu li "hu l-Kelma kompluta f'Alla l-Missier". Alla huwa mħabba; Kristu wriena din l-imħabba bil-kelma u l-mewt tiegħu għalina; il-Knisja hija Kristu stess li jkompli "fil-ġisem mistiku tiegħu" jirrivela u jaqsam din l-imħabba mal-bnedmin u l-ħolqien kollu.

Kull attività tad-Djoċesi hija dejjem diretta għall-fidwa tal-bniedem fi Kristu. Ix-xandir tal-kelma f'Alla li huwa l-baži għall-fidi soda, is-sagramenti li jsaħħuna biex ngħixu

din il-fidi, l-għaqda ta' dawk li jemmnu fi Kristu u r-rispett lejn bnedmin ta' volontà tajba. Dan huwa l-programm prinċipali li għandha d-Djoċesi fil-Missjoni. Dan, ċertament, jinkludi diversi attivitajiet li jagħmlu 'l Kristu viżibili fost il-familji, irhula u għaqdiet. Tagħlim u l-amministrazzjoni tas-sagramenti huma l-bażi ta' kull appostolat u evangelizzazzjoni ... evangelizzazzjoni mhux biss ma' dawk li ma "jafux 'l Kristu", imma anki ma' dawk li rċevew il-Magħmudija, imma għandhom bżonn li "jsiru jafu 'l Kristu... fil-ħajja tagħhom ta' kuljum".



L-imħabba tan-nisrani trid turi ruħha wkoll f'kull għajjnuna li tgħin lill-bniedem ħalli jkollu ħajja diċenti, fil-libertà, fir-rispett tad-drittijiet fundamentali tiegħu, tal-possibbiltà li wieħed jikber bit-tagħlim, li jkollu ikel u ilma, possibbiltà ta' kura għal saħħtu ... fi ftit kliem "ħajja xierqa lill-ulied f'Alla".

Hawnhekk ix-xogħol li jsir u li wieħed jixtieq jagħmel ma jispicċa qatt. Fid-Djoċesi ta' Garissa hemm post kbir għal dan ix-xogħol kollu. Dan hu turija ta' mħabba lejn dawk fil-bżonn li beda jsir mill-bidu, għadu sejjer u wieħed jixtieq li jarah jikber. Qatt ma hu biżżejjed.

Il-pajjiż għandu l-problemi politiċi u soċjali tiegħu li m'humieq xgħar. Il-qagħad huwa kbir, l-edukazzjoni mhux possibbli għal kulhadd, kura medika ... għal dawk li jistgħu

jħallsu; l-Aids qed tħalli ħafna familji mfarrka, romol u wlied bla ġenituri. Korruzzjoni fil-pajjiż u fil-gvern; l-istess gvern tela' mill-poplu bl-għajta li "inneħhu il-korruzzjoni minn fostna", fil-fatt għadha hemm. In-nuqqas ta' sigurtà taċ-ċittadini hija wkoll frott tal-faqar u l-inġustizzji li l-Knisja tkellmet dwarhom diversi drabi. Problemi oħrajn tan-natura, bħal nixfa, jew f'xi żminijiet, għargħar ma jonqsux.

Dan ma jistax ma jkollux effett kbir ukoll fid-Djoċesi li hija 'l bogħod miċ-ċentru tal-Pajjiż. Jekk il-problemi jeżistu fiz-żoni "żviluppatti" tal-pajjiż bħal ma huma Nairobi, Mombasa u f'xi partijiet tal-punent tal-Kenja, wieħed jista' jimmagina l-effett li għandhom fuq iż-żoni li għadhom neqsin anki minn infrastrutturi neċessarji. Huma problemi soċjali ... **huma problemi umani li l-missjunarju ma jistax jagħlaq għajnejn għalihom.** Għalhekk l-impenn neċessarju tad-Djoċesi li tgħin lil dawk li qegħdin ibatu, b'opri ta' karità. huwa l-mod kif il-Knisja turi l-imħabba tagħha lejn il-fqar mingħajr distinzjoni ta' kulur, razza jew religjon; għalhekk il-bżonn ta' skejjel, *clinics*, *food programmes*, tħaffir ta' bjar, għajjnuna lill-bdiewa, eċċ.

Dan hu l-programm tad-Djoċesi li jkompli l-imħabba lejn Alla billi jgħaqqad fil-prattika l-imħabba lejn il-Proxxmu.

X'inhu s-sehem tal-Patrijiet Frangiksani Kapuċċini Maltin fid-Djoċesi tiegħek?

Bħalma diġà għedt, kienet il-Provincja Kapuċċina Maltija li ħadet din ir-responsabbiltà sa mill-bidu. Flimkien ma' missjunarji oħrajn, Sorijiet u lajċi, issawru l-pedamenti tad-Djoċesi li kibret biżżejjed li kien hemm bżonn li tinqasam u hekk minnha ħarġet id-Djoċesi ta' Malindi b'Isqof Kapuċċin ieħor, l-Eċċellenza Tiegħu Francis Baldacchino OFM Cap.

Mad-Djoċesi kiber ukoll it-twaqqif ta' l-Ordni Kapuċċin fil-Kenja. Twaqqfet il-Viċi Provincja tal-Kenja li għandha numru sabiħ ta' Religjużi. Dan, ċertament, ġab miegħu impenji godda kemm fil-formazzjoni kif ukoll f'partijiet oħra tal-Kenja, 'l bogħod mid-Djoċesi ta' Garissa.

Lm 609 Offerta b'rizq il-Missjoni

Il-parroċċa tax-Xagħra, Ghawdex, f'ġemellaġġ mad-Djoċesi ta' Garissa, il-Kenja, tifrah u tferrah.

Għal darba oħra, il-parroċċa tax-Xagħra, Ghawdex, kleru u poplu, immexxija mill-Arċipriet Mons. Ewkarist Sultana, juru l-istima tagħhom lejn il-Missjoni u l-ħidma fejjeda tal-missjunarji fid-Djoċesi ta' Garissa, il-Kenja. Il-parroċċa tax-Xagħra hija f'ġemellaġġ mad-Djoċesi ta' l-Isqof Mons. Pawlu Darmanin

It-tielet jum tan-novena bi tħejjija għall-festa Marija Bambina 2004 kien iddedikat lill-



Evangelizzazzjoni f'rabta mal-Missjoni tad-Djoċesi ta' Garissa. Fiċ-ċelebrazzjoni ta' dan il-jum tan-novena, Patri Leonard Falzon OFM Cap f'isem is-Segretarjat tal-Missjoni tal-Kapuċċini mexxa l-Konċelebrazzjoni u rċieva mingħand l-Arċipriet, Mons. Ewkarist Sultana, l-offerta ġeneruża ta' Lm 609 b'rizq il-ħidma missjunarji f'Garissa.

Grazzi mill-qalb lill-Arċipriet, il-Kleru u l-poplu tax-Xagħra għall-ġenerożità tagħhom favur dawk fil-bżonn fil-Missjoni.



Mons. Pawlu Darmanin , iċ-Ċelebrant prinċipali, f'għeluq il-Kapitlu Straordinarju li sar fi Frar 2004, f'Langata, il-Kenja.

Preżentement in-numru tal-aħwa Kapuċċini fid-djoċesi huwa żgħir ħafna. Fil-fatt huma responsabbli minn parroċċa waħda biss, dik ta' Hola, fejn hemm erba' Kapuċċini, tnejn minnhom Maltin, Fr Joe Galea u Fr Spiridion Galea minn Għawdex, u Br John Cassar OFMCap., li qiegħed iġhin lili Garissa, filwaqt li jagħmel ukoll xogħol pastorali fil-parroċċa, speċjalment fiż-żona ta' Madogo u Mororo.

Żgur li jkun hawn min ikun jixtieq jagħmel xi żmien fit-tul ta' ħidma f'art tal-Missjoni. X'inhuma l-possibilitajiet li toffru biex lajċi jkunu jistgħu jagħmlu din l-esperjenza?

Il-vokazzjoni missjunarja hija l-istess vokazzjoni tal-Knisja Universali ... il-lajċi wkoll huma msejġin għal din il-vokazzjoni. Preżentement fid-Djoċesi għandna anki missjunarji Lajċi **lokali**. Dawn il-missjunarji lajċi, mingħajr ma jhallu pajjizhom, jagħzlu li jgħixu u jgħinu f'postijiet fejn jistgħu jgħinu lill-oħrajn bi spirtu ta' sagrafiċċju ... bi spirtu missjunarju ... **huwa verament missjunarji**. Fid-Djoċesi qegħdin jaħdmu mal *handicapped* nies b'diżabbiltà, fil-parroċċa ta' Wajir. Huma individwi li bil-professjoni li għandhom jistgħu jaħdmu f'postijiet iżjed faċli u li jagħmlu karriera. Dawn joffru ħidma ta' sentejn li ħafna drabi jgedduha. Jien kuntent ħafna bihom u bid-dedikazzjoni li għandhom.

Malta wkoll hemm organizzazjonijiet missjunarji li jagħtu preparazzjoni u għajnuna lil dawk li jkunu jhossu li għandhom din il-vokazzjoni u jkunu jridu jirrispondu għaliha; fosthom hemm il-VLM li għenu wkoll fil-Missjoni bil-lajċi missjunarji li ppreparaw u bagħtu. Jalla jkunu ħafna li jirrispondu għall-vokazzjoni missjunarja, kemm

fost sacerdoti-religjużi rġiel-nisa u lajċi ... il-ħsad huwa kbir!

X'taħseb li huma l-elementi importanti li jagħmlu missjunarju veru?

Nemmen li hija vokazzjoni li hija diġà inkluża fil-magħmudija. Min hu parti mill-Knisja huwa wkoll parti minn Knisja missjunarja. L-impenn prinċipali u uniku tal-Knisja huwa dak missjunarju.

Jekk in-nisrani jkun miftuħ għall-ispirtu, huwa l-Mulej li jmexxi l-individwu fil-pjanijiet tiegħu. Trid il-volontà f'Alla ... li tkun vokazzjoni motivata mill-imħabba li għandu Alla li "juri lili innifsu" lil kulhadd, mill-"hegġa li għandu Alla" li jaqsam lilu nnifsu magħna u ma' min ikun jafu. Dan hu l-iskop prinċipali u uniku, kif ukoll il-"mutur" li jagħti s-saħħa lil kull haġja missjunarja, is-salvazzjoni tal-bniedem kollu kemm hu fi Kristu.

Ċert, spirtu ta' sagrafiċċju huwa importanti ħafna biex tirrispondu għal din il-vokazzjoni. Il-missjunarju ma jmutx bil-guħ, jieħu l-kura biex ma jimradx, għandu dejjem x'jillbes, għandu sodda fejn jorqod ... però jgħix mal-morda, jaqsam il-bżonijiet tal-fqar, jirriskja haġtu bħan-nies ta' madwaru, irid jaddatta ruħu għall-kondizzjonijiet differenti minn dawk li għandu f'pajjiżu ... irid jirriskja ... mhux b'avventura, imma b'imħabba u fiduċja fil-Missier, Missier tiegħu u ta' dawk li qiegħed magħhom f'ismu.

Nahseb li jkun xieraq li tgħaddi l-aħħar kelma lill-qarrejja ta' din ir-rivista. X'inhu l-messaġġ tiegħek għalihom?

Inkunu missjunarji kull fejn qegħdin u f'kull vokazzjoni li aħna msejġa għaliha. □

Lejn Alla bl-isport (7)

Jien forsi maghruf bhala kowc tal-futbol, imma n'hobb l-isport kollu. In'hobb nipprattika hafna loghob li jirrikjedi sforz fiziku. In'hobb ir-rugby, table-tennis, volleyball, basketball u anki gjeli lgħabt il-hockey. Illum nixtieq nitkellem kif it-Tennis ressaqni aktar lejn Alla. Ma naqisx ruhi bhala xi plejer tajjeb hafna, imma n'hobb nilgħab ma' plejers tal-livell tiegħi.

F'din il-logħba, il-plejers tajbin jilagħbu għar-ranking points, jgħifieri jilagħbu biex jakkwistaw il-punti f'kull logħba li jilagħbu f'tournaments ikklassifikati bhala 'Ranking Tournaments'. Aktar ma javvanzaw fit-tournament aktar jirbhu punti u b'hekk jitolgħu aktar 'il fuq fil-klassifika. Li tkun in-numru wiehed fit-Tennis hu unur kbir u anki jgħib miegħu profitt monitarju. Id-ditti l-kbar jisponsorjaw lil dawn il-plejers biex jilbsu l-ilbies tagħhom u jużaw il-pala tat-Tennis ta' dik id-ditta, b'hekk iservu ta' riklam għalihom. B'hekk il-plejers jagħmlu hilithom kollha biex jirbhu l-logħob tagħhom biex ikunu rrankjati fl-oghla postijiet biex idahhlu hafna flus barra li jirbhu l-unuri li joffri t-Tennis.

Fil-hajja spiritwali tagħna wkoll għandna naħdmu biex nakkwistaw il-punti biex niksbu l-oghla post ma' Ġesù fil-genna. It-tournament li nikkompetu fih hu tul haġġitna kollha. Ix-xogħol jew professjoni li nagħmlu hu l-mezz li nirbhu ir-ranking points spiritwali. Kulhadd jista' jirbaħ dawn il-punti billi jagħmel xogħlu tajjeb, sew jekk ix-xogħol ikun manwali, sew mentali. Ahna l-kattolici nibdew ix-xogħol tagħna bir-radd tas-Salib, anki fil-logħob tara hafna plejers iroddu s-Salib qabel jibdew xi logħba. Din il-prattika qaddisa għandha f'fisser li kull ma nagħmlu, nagħmluh b'imħabba lejn Alla u nagħmluh mill-ahjar li nistgħu.

Biex nagħti eżempji: mara tad-dar waqt it-tindif taħseb li għej Ġesù biex jara l-familja tagħha. Għadni niftakar meta ommi kienet tipprepara d-dar għax għej il-kappillan biex ibierek. Kemm kienet tnaddaf tajjeb biex tilqa' lill-qassis fit-tberik. Min jaf x'kienet tagħmel kieku kien għej Ġesù biex ibierek id-dar. Ir-raġel li jmur għax-xogħol għandu jaħseb li xogħlu se jagħmlu għal Ġesù. Ma naħsibx li kieku Ġesù qabbadhom jaħdmu għalih kienu se jiskartaw jew jaħdmu kif gie gie. It-tabib li jmur jara lil xi pazjent jew pazjenta iqis ruhu li sejjer jara lil Ġesù. Il-haddiem tač-Civil iqis li jkun qed iservi lil Ġesù meta jkun qed jaqdi lil xi hadd li mar għal xi servizz jew għal xi parir. Jekk nibqa' sejjer hekk, insemmi l-professjonijiet kollha. Biex inkun fil-qasir, nagħmlu kollox daqslikieku qed nagħmluh għal Ġesù u b'hekk niksbu daww il-punti neċessarji biex nirbhu l-premju ta' l-ewwel post f'idejn dak li nkunu hdimna għalih: Ġesù.

Riflessjoni:

Meta nibdew xi xogħol, ikun xi jkun dan ix-xogħol, għandna naħsbu li se naħdmu għal Ġesù u nagħmlu xogħolna daqslikieku qed nagħmluh għalih biss u għax ikun qabbadna Hu. Kieku nagħmlu hekk, nagħmlu kollox bl-imħabba u ma niddejqo qatt, għax meta fhobb xi haġa ma tiddejjaqx tagħmilha. □



SARDI

Il-Belt ta' Esopu

Il-belt ta' Sardi għandha storja qadima ħafna. L-ewwel ħjiel ta' hidmet il-bniedem f'dawn l-inħawi huwa taż-żmien Paleolitiku madwar 50,000 sena qabel Kristu. Hija tinsab f'riġlejn il-muntanji Tmolus u f'ħares fuq wita kbira lix-xmara Ermus, bl-ilmijiet tagħha, ħolqot bhajra mill-isbaħ tal-art ta' ma' l-idwar. L-ilmijiet ta' din ix-xmara kienu jgħorru magħhom trab tad-deheb li bih stagħniet in-nies li ħakmu lil din il-belt. Mhux ta' b'xejn kienet belt għanja ħafna. Il-muntanji kienu jdawruha minn tliet bnadi u t-triq li kienet twassal għal ġewwa fiha kienet waħda dejqa ħafna hekk li kienet imħarsa tajjeb b'mod li iżjed naturali. Ma kienx faċli li wiehed jirbaħha f'każ ta' xi attakk.

Minħabba li tinsab fuq *via regia*, it-triq li kienet tgħaqqad Efesu ma' Susa, hawn kienu jiltaqgħu t-toroq kummerċjali ewlenin.

Lejn tmiem it-Tieni Millenju q.K. f'Sardi nsibu komunità ta' nies, imsejha "Uljed Eraklitu", li skond l-istoriku Grieg Erodito waqfu dinastija, imsejha Mermnadi, li damet taħkem hawn, minn missier għal iben, madwar 505 snin. Kienu jaħkmu mill-baħar Eġew sa nofs l-Anatolja.

L-istess storiku Erodito jgħid ukoll li kienu r-rejjet Lidjani li vwinataw il-flus f'munita u id-dfin irjali msejjah 'Ben Tepe', li hu ta' forma ta' għolja tal-ħamrija.

Imbagħad insibu li Ċiru l-Kbir fis-sena 547 q.K. ħataf lil Sardi u din baqgħet taħt il-ħakma tal-Persjani sas-sena

334 q.K. meta giet maħtufa minn Alessandru l-Kbir. Il-belt kompliet tikber taħt il-ħakma ta' l-Ellenisti u dik Rumana. Xieħda ta' dawn iċ-civiltajiet huma t-tempju ambizzjuż ta' Artemis, li kien jgħbed lejħ ħafna devoti ta' din l-alla mara tal-fertilità, u l-kumpless tal-banijiet u l-ġinnazju. Hekk li Sardi kienet tagħmel sehem mill-ibliet distinti tal-Asja ż- l-ghira kollha. Kien f'dawn iż-żminijiet li tweled Esopu magħruf sal-lum għall-ħrejjef mimlija tagħlim tiegħu.

Fis-sena 17 w.K. din il-belt sfat meqruda minn terrimot qawwi ħafna, u qatt iżjed ma reġgħet stejqret. Iktar tard l-imperatur Tiberju Ċesari reġa' bniehha xi ffit u kienet saret magħrufa għall-qima tagħha lejn l-alla mara Kibebe, li kienet imsejha 'omm ta' l-alla'. Imma fis-sewwa kollha ma kien baqgħalha xejn minn dik il-glorja ta' l-imġhoddi tagħha. Kien baqgħalha biss isem, imma fl-istess ħin kienet qed tmut! Kien biss minħabba il-qagħda tagħha li baqgħet post ta' ċerta importanża għal dak li hu kummerċ.

Illum it-triq li mill-belt ta' Izmir tieħu lejn Ankara, il-belt kapitali tat-Turkija, meta tgħaddi minn Sardi, taqşamha fi tnejn. Wieħed għadu jista' jara' parti mit-triq il-qadima li tagħmel sehem mis-sejbiet sbieħ u ta' interess li toffri żjara lil din il-belt.

Ix-xogħol ta' frittix beda mill-*Harvard-Cornell Expedition*, u mill-1958 sal-lum ġew imqiegħda f'inventarju 'l fuq minn 11,000 biċċa ta' fdlilijiet. L-iżjed importanti,





bħalma huma mużajċi rumani, skultura, elmu tas-seklu VI q.K., u fuħħar ieħor ta' żminijiet diversi, l-aktar tazzi ta' żmien il-Lidjani, ġew imqiegħda għall-wiri fil-mużew ta' Manisa.

Il-ħwienet Bizantini, il-kumpless tal-bannijiet u l-ġinnażju huma fuq naħa waħda tat-triq. Fuq in-naħa l-oħra hemm il-fdalijiet tat-teatru, u iktar lil hemm, il-fdalijiet tat-tempju ta' Artemis. Mhux 'il bogħod minn dan it-tempju, u saħansitra fit-tempju stess, insibu fdalijiet sbieħ u ta' importanza kbira ta' żewġ knejjes insara.

Jidher ċar li f'din il-belt ta' Sardi kien hemm komunità kbira ta' Lhud. Parti mill-kumpless li kien jinkludi fih il-ġinnażju ġiet mibdula f'Sinagoga li mill-fdalijiet ta' irħam, mużajk, flimkien mad-daqs tagħha jagħtu x'jifhem il-kobar u l-ghana ta' din il-komunità Lhudija. Din is-Sinagoga hija l-ikbar waħda minn tal-bidu li nstabu fil-mediterran.

Ma nafux eżatt il-mument li fih twieldet hawn il-Knisja ta' Sardi. Il-fatt li tissemma biss fil-Ktieb ta' l-Apokalissi jagħtina x'nifhem li l-ewwel ewangelizzaturi li waslu hawn kienu mill-hekk imsejja komunità ta' San Ġwann.

L-ittra lill-anglu tal-Knisja f'Sardi, għalkemm hija waħda qasira, turi l-qagħda tal-Knisja lejn tmien l-Ewwel Seklu wara Kristu. Jekk għall-Knisja f'Imzir il-profeta jgħid li kienet mejta imma issa hija ħajja, għall-Knisja f'Sardi l-istess profeta jgħid li kienet ħajja imma issa hija mejta.

Din l-ittra titkellem mit-tifikriet storiċi tal-belt. L-ebda belt oħra fl-Ażja ż-Żgħira kollha ma kellha żmien hekk sabiħ bħal din il-belt. Imma l-fiduċja żejda fiha nnifisha wasslitha għall-qerda tagħha stess. Hekk li l-istorja tal-komunità

nisraniya hija replika ta' l-istorja ta' nicket tal-belt li juri li l-karattru tan-nies tagħha baqa' l-istess.

L-ittra salvat lill-preżenza nisraniya hawnhekk għal żmien. Dan jixhdu l-fatt li l-isqof ta' Sardi kien metropolita tal-Lidja u s-sitt wieħed fl-ordni tal-preċedenza fost l-isqijiet li kienu jiddependu minn Kostantinopli.

Fit-Tieni Seklu nsibu fost il-komunità nisraniya l-hekk imsejja **Kultura Ażjatika** li mhux dejjem kellha riżultati tajbin, bħal ma hu l-Istoċiżmu, il-materjaliżmu teoloġiku li jara fl-umanità ta' Kristu l-wiċċ uman ta' Alla (antropomorfiżmu). Ideat oħra kienu fuq is-saltna messjanika f'Elf Sena (millennjarizmu) qabel il-ġudizju universali, u l-kwistjoni bla taqta' dwar jekk l-Għid il-Kbir għandux jiġi ċċelebrat nhar l-14 il-jum ta' l-ewwel qamar tar-rebbiegħa, l-14 tax-xahar ta' Nisan.

Imma l-ġieħ kbir tal-Knisja f'Sardi huwa l-isqof u duttur Melitone lejn tmien it-tieni seklu w.K. L-ewwel storiku tal-Knisja, Ewsebjū ta' Ċesariya, isejjahlu "għal kollox haj fl-Ispiritu s Santu". Mill fitt kitba li wasslitha nistgħu naraw f'liema qagħda kienet il-Knisja f'dan iż-żmien, jiġifieri l-konfront kontinwu mal-komunità Lhudija, u problemi ta' karattru ekkleżjoloġiku (il-Montanizmu).

Wara l-mewt ta' Melitone, li ġie midfun hawn, it-tagħrif dwar il-Knisja f'hawn isir dejjem iżjed rari. Nafu bi fitt ismijiet ta' isqijiet bħalma hu Artemidoru li ħa sehem fil-Konċilju ta' Nicea (325), Majanu (431), Fjorenzju (449), Aġterju (450), u fl-aħħar Ġuljanu (553). Wara dawn, il-komunità nisraniya, bil-mod il-mod, għebet għal kollox.

Il-belt ta' Sardi, illum Sart, mhix għajr raħal żgħir.

Il-Qima lejn San Frangisk t'Assisi fil-Knejjes Maltin

IT-TMINTAX-IL PARTI

F'din il-harga se nkomplu l-mawra taghna fl-imqades taghna sabiex inkomplu niltaqghu ma' izjed kwadri jew statwi tal-qaddis minn Assisi. Fil-fatt se' nzuru l-kappella tal-monasteru tas-Sorijiet Klarissi f'San Ġiljan, il-knisja parrokkjali ta' San Ġwann u kappella ta' San Ġiljan fil-belt ta' Senglea.



Fil-kappella tal-monasteru tas-Sorijiet Klarissi li jinsab fi Triq Reġjonali f'San Ġiljan, naraw statwa tal-qaddis. L-istatwa tal-qaddis ggibu quddiem għajnejna b'id waħda jzomm is-salib ma' sidru biex turina kemm fehem il-misteru ta' Kristu li jsalva permezz ta' l-ghuda qaddisa. Fl-id l-oħra għandu ktieb li hemm miktub il-kliem bil-Latin "*Deus meus et omnia*" jgħifieri li għalih it-tifsira ta' dak kollu li kellu f'għajtu kien Alla nnifsu.

Ma tantx irnexxieli nikseb tagħrif dwar l-origini ta' l-istatwa f'din il-kappella. Li hu żgur hu li skond plakka żgħira li hemm ma' wieħed mill-ġnub li hemm fil-baži ta' l-istatwa, din inhadmet l-Italja u hi kopja ta' statwa artistika maħduma minn Andrea della Robbia (1435-1525). Din

tinsab fil-Cappella del Transito fil-Knisja ta' Santa Marija ta' l-Anġli f'Assisi. Mill-bajja ma rnexxilix insib min hadimha u d-data meta saret għalkemm is-Sorijiet dejjem jiftakruha f'din il-kappella. Għalhekk jista' jkun li ilha fil-kappella għal żmien twil.

Fil-knisja parrokkjali ta' San Ġwann iddedikata lil Sidna Marija ta' Lourdes, insibu pittura ta' San Frangisk magħmula mill-artist Karkariz Ġużeppe Briffa, li għamel il-kwadru titolari ta' l-istess knisja. Dan sar fl-1961 flimkien ma' kwadru ieħor li jinsab fuq l-altar tal-Kurċifiss fl-istess knisja parrokkjali. Il-kwadru juri lil San Frangisk qed ibierek lill-qaddisin protettori ta' l-Ordni Frangiskan




Sekular. Hu fatt interessanti li dawn iż-żewġ qaddisin m'humiex liebsa l-hwejjeġ ta' slaten izda l-artist pittirhom biċ-ċoqqa Frangiskana Kapuċċina. Din hi xi haġa mhux komuni fl-ikonografija Frangiskana lokali.

It-tliet twieqi li hemm fil-faċċata tal-knisja saru fit-18 ta' Mejju 1960. Il-ħġieġ tagħhom hu *stained glass* u nistgħu nilmħu l-figura ta' l-Immakolata Kuncizzjoni fin-nofs bhala



protettrici ta' l-Ordni Franġiskan. Fuq il-lemin tax-xbieha tal-Madonna hemm San Franġisk f'Assisi, filwaqt li fuq ix-xellug hemm il-Beatu Ġwann Duns Scotus, li kien Patri Franġiskan li ddefenda bil-qawwa kollha dan il-misteru fil-ħajja ta' Ommna Marija. Ix-xogħol sar fuq disinn tas-Sur G. Galea u sewa s-somma ta' 257 lira sterlina.



Ġużeppi Debono ħallas għall-istatwa ta' San Franġisk li nħadmet fl-injam mid-ditta Perathoner ta' Bolzano. In-niċċa tagħha saret minn Ġużeppi Desira mill-Fgura, li ħadem ukoll in-niċċa ta' San Ġużepp għall-istess Knisja.

It-tagħrif dwar dawn ix-xogħlijiet li juru lil San Franġisk f'Assisi f'din il-knisja parrokkjali ħadtu mill-ktieb ta' Patri Donat Spiteri OFM Cap, bl-isem ta' "*Il-Parroċċa ta' San Ġwann*" (1991) u dak miktub mis-Sur Philip Xuereb dwar "*Ġużeppi Briffa, pittur Karkariz 100 Sena minn Twelidu*" (2001).

Fil-Belt ta' *Senglea* nsibu l-kappella dedikata lil *San Ġiljan*. Din li hemm illum mhijiex l-ewwel kappella li nbriet f'dan il-lokal iddedikata lil dan il-qaddis. Fil-fatt fl-1311, meta Malta kienet taħt il-ħakma ta' l-Aragoniżi, inbniet kappella li kellha wkoll ċimiterju magħha. Din il-kappella twaqqgħet u reġgħet inbniet mill-ġdid fl-1539 bi flus il-

Kavallier Fra Diego Perez De Malfreire. Izda wara t-terremot ta' Jannar 1693 meta l-kappella ġarrbet ħsarat kbar, ġie deċiż li terġa' titwaqqa' u tinbena mill-ġdid. Il-bini tlesta għal kollox fl-1712.

Fost il-kwadri u statwi li nsibu f'din il-kappella naraw statwa ta' San Franġisk f'Assisi. Din l-istatwa mhux magħruf meta setgħet saret jew min għamilha. Izda jista' jkun li nħadmet f'dawn l-aħħar erbgħin sena u setgħet intużat bħala forma biex fuqha jsiru statwi oħrajn. Fil-fatt l-istatwa hi maħduma fil-ġihs. L-istatwa ta' Sant'Antnin ta' Padova li tinsab faċċata tagħha tidher li hi ta' l-istess artist. In-niċċe li jinsabu fihom dawn l-istatwi żgur li ma kinux jeżistu meta nbriet il-kappella. Hu maħsub li dawn tħaffru iżjed tard.

Tajjeb illi ngħidu li f'din il-kappella, fost il ħafna għaqdiet religjużi li twaqqfu mas-snin, kien hemm it-Terz'Ordni Franġiskan. Hu żgur li lejn is-sena 1917, din ix-xirka kienet twaqqfet. Dan hu magħruf mill-fatt li l-assistent spiritwali tat-Terz'Ordni f'din il-kappella ma kien ħadd għajr l-Isqof Mons. Emmanuel Galea, li dak iż-żmien kien għadu qassis.



Hawnhekk nixtieq inrodd ħajr lis-Sur Fabian Mangion li għaddieli din l-informazzjoni dwar din il-kappella u l-istatwa ta' San Franġisk li nsibu fiha. □

Inħossni taparsi miżżewġa!

Fr, jiena mara ta' pilota ta' l-ajruplani. Meta tfajt għajnejja l-ewwel darba fuq żewġi u mort ngħid lill-ġenituri bil-bicċa, qaluli li ma' dak il-ġuvni għad ikolli ħajja iebes, ġaladarba qed jistudja għal bdott. Jiena ma tajtx kashom, mitlufa kif kont għal warajh. Għidtilhom li l-imħabba kapaċi tirbaħ kollox. Illum ġejt fi kliemhom. It-time-table ta' żewġi tant tvarja, tant hija instabbli u imprevedibbli (ma tobsorhiex minn qabel), li ma niflaħx iżjed għall-għamla ta' ħajja li qed ngħix. Qed narani taparsi miżżewġa. Narana li ma aħniex ngħixu ż-żwieġ li dhalna għalih. Tista' tgħidli kif irrid ingħib ruħi f'sitwazzjoni bħal din, għax xbajt?



Ta' kuljum, jew ta' spiss, iwegġa' r-ras, ngħidu bil-Malti. Dan li qed jiġri fil-ħajja miżżewġa tiegħek. Il-fatt li żewġek huwa pilota ta' l-ajruplani, u din il-ħidma titlob disponibbiltà kbira għal kull eventwalità li tista' tinqala' fix-schedules tal-mitjar, dan kollu jhalli l-konsegwenzi tiegħu fuq ir-relazzjonijiet ta' bejniethom bħala koppja miżżewġa u bħala ġenituri, jekk għandkom l-ulied, li inti ma semmejthomx fl-ittra tiegħek. Ma jistax jonqos li jiġri hekk.

Il-verità li żewġek filli jiġi d-dar bil-ħsieb li se joqgħod bi kwietu miegħek, u filli jċemplulu biex imur l-ajruport, għax tkun inqal għet titjira bla ħsieb ta' xejn, dan iqalleb il-ħajja miżżewġa tagħkom u joħloqilha ċerti problemi. Intom għandkom bżonn tal-ħin, u ħin twil, għal xulxin, u x-xogħol ta' żewġek mhux dejjem jissodisfa dan il-bżonn psikologiku, iżjed u iżjed fejn tidhol il-komunikazzjoni u l-ħruġ flimkien.

L-għamla ta' ħajja li fissirtli qiegħda tagħmek nervuża u preokkupata. Barra minn hekk, qiegħda toħloqlok konflitti fiż-żwieġ tiegħek. Huma tliet konsegwenzi li trid tiegħu ħsiebhom, għax għandhom mill-kamla fiż-żwieġ.

Fil-ħajja kulhadd għandu xi piż xi jgorr. Dan hu t-toqol tiegħek: raġel bdott. Trid taċċetta dan il-fatt bil-kalma, b'dak kollu li jista' jgħib miegħu, u tikkontenta ruħek bil-mitluf biex minnu tiegħu li tista'. Hawn miżżewġin li ma għandhomx ħin biżżejjed għal xulxin, għax għandhom tifel/tifla disabilitati u tgħidx kemm iridu ħin għalih/għaliha. Iridu joqogħdu magħhom kontinwament, bi

skapitu, b'dannu għar-relazzjonijiet ta' bejniethom bħala koppja miżżewġa.

Il-każ tiegħek isolvi xi ffit ruħu billi tifhimha li trid tadatta ruħek għal żewġek u għat-tip ta' xogħol li għandu. Id-diffikultà tiegħek hija żgur id-diffikultà tiegħu. Mhux b'gost tiegħu li qed jiġri hekk. Minħabba f'hekk, ara kif tkellmu, ara x'tgħidlu biex ma twegġgħalux is-sentimenti tiegħu.

Aħdem halli r-relazzjonijiet meqjusa ta' bejniethom ikunu tassew kwalitattivi. B'hekk jirnexxilek issolvi b'xi mod il-konflitti bejn iż-żwieġ tagħkom u l-orarju ta' l-ajruport, u ssir inqas nervuża u ffrustrata, bħalma int fil-preżent. B'hekk, iż-żwieġ tagħkom qatt ma jiġri li jaqa' mill-għoli tiegħu, għax tkun tgħallimt taqrah u tgħixu fir-realtà tal-ħajja tiegħek b'ħafna maturità u umoriżmu, bla ma tibza' mis-sofferenza li jista' jipprezentalek.


Naħseb li l-vantaġġi li jgawdi r-raġel tiegħek ġaladarba huwa pilota, tgawdihom inti wkoll. Kieku ma kontx miżżewġa lilu imma 'l haddieħor, ma kienu ikollok il-possibbiltajiet kollha li haddieħor ma għandux. Fil-ħajja hekk, tobġhod haġa u tħobb oħra. Ma jistax ikollna kollox. Jekk taċċetta din il-verità, il-każ tiegħek ma jibqax daqshekk drastiku bħalma hu sa llum. □

Il-Hidma Pastorali tas-Saħħa fil-Knisja Kubana

L- EWWEL PARTI

Permezz ta' din il-kitba nixtieq naqsam magħkom l-esperjenza li qed inwettaq bhala missjunarju f'Kuba speċjalment fil-qasam tas-saħħa, bl-ghajnuna li qed nagħtu lill-morda fuq livell djoċesan u anki fuq livell parrokkjali. Peress li bhala delegat ta' l-Isqof, għandi fir-responsabbiltà tiegħi l-hidma pastorali mal-morda kollha tad-djoċesi, niddedika hafna mill-hin tiegħi nahdem f'dan il-qasam li huwa tant għal qalbi kemm bhala saċerdot kif ukoll bhala Franġiskan-Kapuċċin.

Ix-xogħol pastorali li se nitkellem dwaru u li se naqsmu f'sitt punti huwa msejjaħ "Pastorali tas-Saħħa" u mhux daqstant "Pastorali mal-Morda". U għal dan hemm spjegazzjoni li nixtieq nipprezentaha fl-introduzzjoni sabiex tgħin lill-qarrej ta' dawn l-artikli. Il-pastorali tagħna hija msejjaħ "Pastorali tas-Saħħa" għaliex fix-xogħol tagħna ma nagħtux biss attenzjoni lill-morda, imma wkoll lit-tobba, nurses flimkien mal-bqija tal-ħaddiema li jaħdmu mal-marid. Fix-xogħol pastorali tagħna nagħtu wkoll attenzjoni lill-familja tal-marid għax nafu li fid-dar fejn hemm marid dan jolqot u jaffettwa lill-familja kollha, u l-familja tista' u għandha tkun ta' għajnuna kbira għall-marid innifsu. Għalhekk il-pastorali tagħna tinferex mhux biss mal-morda, imma wkoll ma' dawk kollha li b'xi mod jew iehor jigu u qegħdin f'kuntatt mal-morda. U l-iskop tagħna mhux limitat li nassistu mal-marid, imma wisq iżjed li ngħinuh jirkupra s-saħħa mitlufa mhux biss fuq livell materjali u fiżiku imma ukoll wisq iżjed fuq livell spiritwali, psikoloġiku u emozzjonali. Huwa għalhekk li nippreferu nsejju l-pastorali tagħna bhala "Pastorali tas-Saħħa" li hija aktar pożittiva u eżatta fit-tifsiriet tagħha.





1. Sitwazzjoni politika, Kulturali u reliġjuża

Meta wieħed jiġi biex jikteb jew jtkellem mill-hidma pastorali li l-Knisja qed twestaq f'Kuba jrid qabel xejn jifhem is-sitwazzjoni politika, kulturali u reliġjuża preżenti f'dan il-pajjiż. Kuba huwa pajjiż maħkum minn sistema komunista marxista atea fejn il-gvern, immexxi minn Fidel Castro, ma jagħti l-ebda spazju uffiċjali lill-Knisja Kattolika sabiex twestaq bil-liberta kollha l-hidma pastorali tagħha speċjalment fil-qasam ta' l-edukazzjoni, ta' komunikazzjoni soċjali u tas-saħħa. B'konsegwenza ta' dan fil-pajjiż inħolqot kultura atea mneżża' minn dawk il-valuri li l-Evangeliu u t-tagħlim tal-Knisja jagħtuna.

Meta nitkellmu mill-aspett ta' l-edukazzjoni, il-Knisja l-uniku kuntatt li għandha mat-tfal, iż-żgħażaġh u adulti huwa s-sieġha ta' katekiżmu fil-ġimgħa u l-mument tas-Sagramenti, speċjalment il-Quddies u l-Qrar għal dawk li jattendu fil-knejjes tagħna. Kuntatt limitat ieħor li għandha l-Knisja fil-qasam ta' l-edukazzjoni huwa r-rivisti fotkopjati li tippubblika. Il-Knisja f'Kuba m'għandha l-ebda permess li żżomm stamperija għall-pubblikazzjonijiet tagħha, lanqas radju jew spazju fuq xi kanal tat-televizjoni. B'konsegwenza ta' dan ikollha tinqeda bil *photocopiers* jew b'rivisti u kotba li jiġu stampati f'pajjiżi oħra bil-lingwa spanjola sabiex ixxandar il-Bxara t-Tajba u tagħti formazzjoni nisranija. Mal-bidu tar-revoluzzjoni, l-iskejjel li kellha l-Knisja f'Kuba, speċjalment l-Ordinijiet Reliġjużi ġew kollha konfiskati mill-gvern revoluzzjonarju.

L-istess ġara mill-isptarijiet li kellha l-Knisja f'Kuba qabel is-sena 1959, 45 sena ilu. Il-gvern revoluzzjonarju kkonfiska l-isptarijiet kollha privati u nnazzjonalizza is-

sistema tas-saħħa. F'Kuba l-Knisja Kattolika għandha biss disat idjar għall-anzjani mmexxija mir-reliġjużi. Fil-preżent m'għandha l-ebda spatar jew klinika. Iżda mill-viżta tal-Papa 'l hawn (Janar 1998) lilna s-sacerdoti qed iħalluna nidhlu nżuru l-morda u niċċelebraw is-sagrament tal-morda meta dawn isejhulna. Qabel kienet xi haġa diffiċli, kwazi impossibli, illum hija tollerata l-viżta ta' sacerdot lill-morda fl-isptarijiet immexxija kollha mill-gvern.


Madanakollu l-Knisja f'Kuba dejjem fittxet li tkun qrib il-morda, l-anzjani u l-moribondi bil-għan li ssegwi lil Kristu, timitah u fuq kolloxx twestaq il-mandat li ħallielha. Għal matul 45 sena ta' revoluzzjoni marxista atea nistgħu ngħidu li l-uniku bieb li l-Knisja kellha u għad għandha miftuħ kien u għadu biss dak li s-sacerdoti jżuru lill-morda speċjalment fid-djar tagħhom. Għal kwazi aktar minn 30 sena (1959-1989) il-knejjes żvojtaw min-nies għax minhabba l-biza' li jiġu kkastigati mill-gvern hadd ma kien jissogra jersaq lejn il-bieb ta' knisja kattolika. Għalhekk għal snin twal l-uniku kuntatt li s-sacerdot kien għad fadallu kien dak biss meta, baxx baxx u bil-moħbi, kien jiġi msejjaħ sabiex jiċċelebra xi sagrament, bħal magħmudija, qrar, tqarbin u dak tad-dilka tal-morda fid-djar ta' l-insara li bi ffit kuraġġ kienu jissugraw isejhulha lis-sacerdot. Għal snin twal il-Knisja f'Kuba kienet dik tal-katakombi, bil-moħbi twestaq il-hidma tagħha fi sforz kontinwu sabiex tibqa' preżenti man-nies ta' rieda tajba. Meta l-Knisja f'Kuba limitata kif kienet fil-hidma tagħha skopriet li l-pastorali sanitarja kien l-uniku bieb aċċessibli, fittxet li torganizza u taddatta din il-hidma bil-għan li tkun qrib man-nies li qed ibatu u jsofru minhabba l-mard tagħhom. □

L-Ewwel Djaknu Kuban

Huna RAUL PERÉZ VASALLO huwa l-ewwel kapuċċin Kuban li qed joqrob sabiex isir saċerdot. Nhar it-18 ta' Meju 2004, festa ta' San Feliċ minn Cantalice, għamel il-Professjoni perpetwa tiegħu f'idejn is-Superjur tad-delegazzjoni ta' Kuba, huna Patri Gregorio Galvarez, filwaqt li nhar is-16 ta' Lulju, festa tal-Modonna tal-Karmnu, irċieva l-ordinazzjoni tad-djkonat minn idejn l-Isqof ta' Cienfuegos Mons. Emeilito Avengura.

Huna Raul tweled 32 sena ilu f'Rodas, municipio tal-Provincja ta' Cienfuegos madwar 100 kilometru 'l bogħod minn Santa Clara. Huwa t-tieni wieħed minn fost erbat aħwa. Tweled u għex f'familja fqira, imma kattolika fejn irċieva l-ewwel edukazzjoni nisraniya li għenitu sabiex meta l-Mulej sejjajhlu huwa b'generożità ta twegħiba pożittiva. F'żogħżitu Raul għadda minn esperjenzi iebsa b'konsegwenza tal-ħakma komunista fil-pajjiż fejn saħansitra sofra l-ħabs fuq suspetti kontra r-revoluzzjoni. Wara tliet snin bħala postulant fil-kunvent ta' Cristo de Limpas li għandna f'La Habana, għadda s-sena tan-novizzjat fil-provincja ta' Kastilja fi Spanja. Meta rritorna minn Spanja kompli l-istudju tal-filosofija u t-teoloġija fis-seminarju ta' l-Arcidjoċesi ta' La Habana. Issa qed jipprepara sabiex jiġi ordnat saċerdot nhar it-Tnejn, 4 ta' Ottubru 2004, festa ta' San Franġisk.

Huna Raul se jkun l-ewwel saċerdot kapuċċin Kuban f'Kuba. Barra Kuba hemm diġà saċerdoti kapuċċini li twieldu f'Kuba, iżda li ifulithom ħarbu mill-pajjiż flimkien mal-familja tagħhom minħabba r-regim komunista. Fost dawn hemm il-Provincjal prezenti tal-Provincja ta' California fl-Amerika. Il-ħidma vokazzjonali f'Kuba għaddiet minn żminijiet diffiċli, iżda bħalissa, speċjalment mill-viżta tal-Papa f'Kuba, ħames snin ilu, il-prospetti huma pożittivi. Fil-prezent aħna, bħala kapuċċini, għandna żewġ postulanti, it-tnejn huma minn Santa Clara u t-tnejn għamlu esperjenza tal-karizma tagħna billi għexu qrib tagħna bħala abbatini u membri fil-kor parrokkjali taż-żgħażaġh. Il-Mulej ikompli ibierek lil Kuba b'aktar vokazzjonijiet lokali ... dan huwa b'żonn urgenti għall-Knisja Kubana. □



Fir-ritratt jidher id-djaknu Kuban Fra Raul Peréz Vasallo flimkien ma' l-Isqof Mons Emeilito Avengura (fuq il-lemin) u flimkien ma' Patri Gregorio Għlvarez, is-Superjur tal-Missjoni f'Kuba u Patri Philip Cutajar (fuq ix-xellug).

Tista' tgħin lill-missjoni billi tgħor u tibagħtilna:

- Bolol u Telecards użati
- Muniti qodma ta' Malta u Barra
- L-irċevuti fiskali tal-VAT
- Kotba bi stejjer fittizji.
- Postcards

Ibagħtuhom lil:
**Uffiċċju Missjoni Kapuċċini,
Kunvent tal-Kapuċċini
Floriana VLT 14**

Nirringrazzjawkom għal kull għajjuna li tagħtuna.

Fit-tikmix ta' l-għajnejn naraw ukoll ir-raġġi tad-dawl

Kont taf li skond kif tqum filgħodu tista' tmexxi l-gurnata?! Ġieli, malli ftaħt għajnek fraħt u rringrazzajt lill-Mulej għax għadda lej l b'wiċċ il-ġid u bdiet gurnata ġdida, kapitlu żgħir iehor ta' haitek?

Bħal kull pass li nagħmlu f'haġġitna, malli nqumu nistgħu nagħmlu l-għażliet tagħna. Bħal kull opportunità jista' jkollna quddiemna żewġ għażliet. Nistgħu nagħzlu t-triq il-wiesgħa li hi l-eħfef triq, lixxa, bla blat u ħofor, u bla tissrip. Jew nistgħu nagħzlu t-triq id-dejqa li hi triq kollha ħofor u blat fin-nofs, mudlama u bla tlellix. Però liema triq ha twassalna fl-aħjar post? Irridu nkunu kapaci nagħrfu dawn iż-żewġ toroq fejn iwassluna u mhux nagħzlu waħda minnhom għall-kumdità tagħna.

Filgħodu nistgħu nqumu u ngħidu: "Illum irrid nagħmel hilti biex inkun f'burdata tajba u nħares lejn il-pożzittiv għal kull haġa li jiġri, nifaċċja x'nifaċċja!"

Imma qed nistħajjilkom tghiduli: "Inti taħseb li dejjem tkun faċli li tħares lejn il-pożzittiv, ikollok x'ikollok quddiemek?"

Veru, mhux dejjem faċli. Kemm-il darba min jagħzel it-triq id-dejqa jasal fit-telgħat. Il-problemi li kellna fil-

gurnata ta' qabel irridu nħarsu lejhom bħala esperjenza oħra fil-ħajja tagħna. Jekk il-gurnata ta' qabel qabztilna xi fritt u forsi kollna xi ngħidu fritt mal-kollega tax-xogħol, l-aħjar li nippruvaw ninsew kollox. Jekk ha nibaqħu nippersistu u ma rridux inkellmu lil din il-persuna, ha nrabbu ċerti dwejjaq fina u nillimitaw il-paci ta' bejnietna. Nistgħu, kemm aħna u kemm il-kollega tagħna, ikollna bżonn l-għajjuna u meta nkunu miġġildin diffiċli haħna noffru daqqa f'id.

Anki jekk il-tort ikun tal-persuna l-oħra, aħna dejjem nistgħu nagħmlu l-ewwel pass. Barra li nitkellmu nerġgħu nsibu l-paci f'qalbna, nistgħu wkoll nsiru iktar ħbieb minn qabel għalkemm mhux faċli.

Ma nistgħux inreġgħu l-hin lura biex nirrangaw fejn jidhrilna. F'dan il-każ m'għandniex għażla oħra x'nagħmlu. Imma għandna għażla li jew inħallu l-problema tgħaffiġna jew inkella niffaċjaw il-problema u nħarsu lejha bħala esperjenza oħra fil-ħajja tagħna. Kull problema fiha x'taġhsar. Bħalma naraw id-dlam fil-problemi tagħna, irridu nkunu kapaci wkoll nilmħu dak ix-xaq ta' dawl. Kull esperjenza qarsa, għalkemm ikun fiha t-tikmix ta' l-għajnejn, hemm ukoll x'titgħallem. □



San Franġisk t'Assisi... u jien.

Qrajt dwarek u ħabbejtek,
imma qabel ma qrajt, għallmitni ommi,
li int kont qaddis kbir, (din "kbir" xi t'fisser?),
u faħħrek fommi.

Irmejt il-ġhana kollha li fisditek,
fis-snin bikrin ta' ħajtek
ħaddant il-faqar, bist, ħabbejt lill-foqra,
għożżejt 'l Alla li ħalqek.

U jien midheb kbir,
Wara di' l-ħajja tiegħek, issaħhart,
għaġġbitni l-bidla li bl-ġhajnuna f'Alla
għamilt – u kif lejn Alla ddawwart.

Għoxejt naqra kif ġbart madwarek nistgħu
ngħidu familja, l-ewwel franġiskani,
li ddakkru sew minn ħajtek issa safja,
u f'Alla sabu lill-missier setġhani.

Fuqani Huwa biss, għajru ħadd aktar,
għax ahna trab ta' l-art, ulied id-dnub,
paċi u sliem fil-qlub, fir-ruħ l-indafa,
sabiex biss f'Alla niedma, ruħna ddub.

Ħajtek m'ħijjex ġrajja ta' żmien il-qedem
illi tintesa wara ffit taz-żmien,
ħajtek hi lbierah, hija llum u għada,
ħajtek hi dak u dik, u l-oħra w jien.

Għax x'jiswa d-deheb, għax x'tiswa l-fidda, x'jiswa
il-kont bankarju tiela', tiela' 'l fuq,
jekk f'ħajtek tgħix id-dell ta' dlam id-dwejjaq,
u tinsa minn min int tassew maħluq?

Niżżik ħajr San Franġisk – talli b'dik ħajtek,
mibdula bla dewmien,
u bla tnikkir ta' xejn, għandi u nista',
għal grazzja f'Alla wkoll, ninbidel jien.



Professjoni Temporanja

*“Il-ghan tat-tliet kunsilli
Evangelici, li wiehed
iwieghed li jhares fil-
weghda tal-professjoni hu
li, b’qalb mehlusa bil-
grazzja, nistghu nghaqqu
lilna nfusna ma’ Kristu
f’hajja ta’ Kastità, Faqar u
Ubbidjenza għall-imħabba
tas-Saltna t’Alla, fuq il-
passi ta’ San Franġisk.”*


(Kostituzzjonijiet n. 21:1)



Dan hu dak li għamel huna **CARMELO AQUILINA** permezz tal-Professjoni Temporanja tiegħu. Din seħhet nhar id-9 ta' Lulju 2004, fil-knisja tal-Patrijiet Franġiskani Kapuċċini f'Għajnejn Dwieli, Paola. Hu ngħata b'mod sħiħ lil Alla f'idejn Patri William Axiaq OFM Cap, Vigarju Provincjali, fil-preżenza ta' għadd ta' Patrijiet Franġiskani Kapuċċini u saċerdoti oħra flimkien ma' familjari u ħbieb tiegħu. Kif stqarr l-istess ċelebrant fl-omelija: permezz tal-wegħdiet ta' Kastità, Faqar u Ubbidjenza, ir-religjuż jibda jiehu sehem minn Kristu li hu r-Religjuż il-kbir tal-Missier.


Il-professjoni religjuża hi att ta' qima lil Alla u Ewkaristija għaliex hekk kif Ġesù jingħata għalina permezz tal-ġisem u d-demm tiegħu, hekk ukoll ir-religjuż isir għotja għal hu u l-bnedmin. Fuq il-kliem ta' San Pawl meta jgħid li Alla jhobb lil dawk li jagħtu bil-ferħ, hekk ukoll dan huna hu mhegġeġ li jagħmel l-offerta tiegħu bil-ferħ. F'din l-istess ċelebrazzjoni, huna Carmelo rċieva l-labtu religjuż li hu wirja tal-konsagrazzjoni tar-religjuż lil Alla, kif ukoll tal-minorità u l-fraternità tagħna flimkien mar-Regola u l-Kostituzzjonijiet li huma f'għajjnuna għar-religjuż Franġiskan Kapuċċin biex ifassal hajtu fuq dik ta' l-Evangeliu.

Fir-ritratti jidhru diversi mumentu waqt iċ-ċelebrazzjoni. Isfel Huna Carmelo jidher flimkien mal-mastru tan-novizzjat Huna Joe Saliba.



KLIEM il-ħajja Settembru - Dicembru 2004

Għadu kemm ġie ippublikat u tqassam "Kliem il-ħajja" għax-xhur ta' Settembru-Dicembru 2004. Matul din is-sena "Kliem il-ħajja" qed joffrilna qari u meditazzjonijiet fuq l-Evangeliġi Sinottiċi. Wara li fl-ewwel ħarġa, ġie pprezentat l-Evangeliġu skond San Mark, u fit-tieni ħarġa l-Evangeliġu skond San Matthew, issa f'din l-aħħar ħarġa għal din is-sena qed jiġi pprezentat l-Evangeliġu skond San Luqa. Dan huwa l-itwal Evangeliġu fost l-erba' u joffrilna stampa sabiħa tal-ħniena ta' Alla li dehret fil-persuna ta' Ġesù Kristu.



Oġtna l-mewt izzurna

Fi ftit jiem 'il bogħod minn xulxin ingħaqdu mal-ġemgħa ta' missirijietna Rose Abela (86 sena) u Nazzareno Axiaq (73). Il-funeral ta' Rose Abela, omm ta' disa' wlied, fosthom Patri Emmanuel Kapučċin, kappillan tal-parroċċa tal-Marsa (Trinita Qaddisà), sar fl-imsemmija parroċċa nhar il-Ġimgħa, 13 f'Awissu 2004. Għadd ta' Aħwa Franġiskani Kapučċini u parroċċani attendew għall-quddiesa tal-funeral. Iċ-ċelebrazzjoni tmexxiet minn binha stess Patri Emmanuel assistit mill-Provincjal Patri Joe Alessandro u għadd ta' saċerdoti oħrajn.



L-għada, l-14 f'Awissu, lejlet il-festa ta' Santa Marija, sar il-funeral ta' Nazzareno Axiaq, missier ta' erba' wlied fosthom Br Vincent Kapučċin. Il-funeral tiegħu sar fil-knisja parrokkjali ta' Hal Luqa. Bosta Aħwa Franġiskani Kapučċini attendew għaċ-ċelebrazzjoni ewkaristika tal-funeral, li tmexxiet mill-Provincjal, Patri Joe Alessandro OFMCap. Filwaqt li niżzu ħajr lill-Mulej ta' kemm ħabbna permezz ta' Rose u Nazzareno, inwasslu l-għomor li ħutna Patri Emmanuel u Br Vincent, lil ħuthom u l-familji tagħhom, inwegħduhom it-talb tagħna. RIP

Reċensjoni

Sireni u Serenati

bi studju kritiku ta' Anton Agius Muscat Ippublikat mill-Klabb Kotba Maltin, 2004

F'dawn l-aħħar ħamsin sena rajna bosta kotba dwar it-Tieni Gwerra Dinjija. L-istorja ta' l-eluf ta' tunellati ta' bombi li waqqgħu fuqna, l-imwiet, in-niket, il-mard u l-ġuħ li minnhom għaddiet Malta llum bilkemm titwemmen. Ma nistgħux ngħidu li dan huwa ktieb ieħor dwar il-Gwerra, dan huwa differenti għal kollox.

Ibda biex l-awtur hija mara li f'dawk il-jiem ta' bejn l-1939 u l-1945 kienet xbejba ta' bejn id-disa' u l-ħmistax-il sena. Il-qarrej jinduna li għalkemm dan ir-rakkont jittratta dwar il-Gwerra, dawk il-ġrajjet tal-waħx ma jehdux dejjem prominenza. Għax hemm minsuġa fuq it-Tala tal-Gwerra kif l-awtur u oħilha, Josephine Mahoney, sentejn iżgħar minnha, għexu minn jum għal ieħor f'dak in-nuqqas ta' ikel u ilma, fit-twerwir tal-mewt imdendla fuq rashom ifittxu kenn f'għaxar bnadi differenti.



Kull fejn hemm qalb

Kliem: **Oliver Friggieri**

Muzika: **F. W. Faber (1814-1863)**

Kull fejn hemm qalb li tnixxi d-dmugh maqsuma bl-għawġ tal-jum, hemm qalbna tmur biex tibki wkoll u tieġu sehem fl-uġiġħ.

Kull fejn xi ħadd ma jafx għaliex fuq rasu tidli x-xemx, hemm moħħna wkoll imur sa ħdejjh u jgħinu jaf għaliex.

Kull fejn ħabib jinsab miflug u jogħtor tul it-triq, hemm aħna miegħu miflugin ngħinuh biex jerga' jqum.

Kull fejn hemm mara bla serħan li tgħodd il-jiem għalxejn, hemm aħna mmorru ntuha l-ferħ li trid issib hi wkoll.

Kull fejn hemm raġel waħdu fl-art imgħaffeg taħt salib, hemm aħna naslu ħdejjh ukoll u ntuħ in-nifs mill-ġdid.

Jekk hemm xi ħadd mikul mill-ġuħ jekk hemm xi ħadd bil-għatx, hemm aħna mmorru nitingħuħ u hemm ukoll nisquħ.

Kull wegħha dieħla ġewwa qalb xi mkien fit-truf ta' l-art, hi wegħha dieħla fina wkoll u twegħġa qalb kulħadd.

M'hemmx nies ta' ġewwa w barranin, għedewwa, qraha w ħbieb, hemm aħwa biss u lkoll indaqs, hekk ried is-sid ta' l-art.

L-Ewkaristija

fil-Qdusija ta' S. Veronka Giuliani

Dan ix-xahar t'Ottubru tibda s-sena taç l-Ewkaristija li nieda l-Papa Ġanpawl it-Tieni ffit xhur ilu, sena li tibqa' sejra s'Ottubru tas-sena d-diehla. Il-Papa jrid li matul din is-sena l-insara jidhlu iktar 'il ġewwa fit-tifsira, fis-siwi, fil-qawwa u fil-hlewwa tal-Misterju tal-Ġisem u d-Demm ta' Ġesù fis-Sagrament ta' l-Ewkaristija biex jikbru iktar fil-qdusija, li l-bidu u l-ghajn taghha huma Ġesù, il-Hobz tal-ħajja.

L-Ewkaristija, min-ħabba li hija Ġesù, l-Iben t'Alla nnifsu magħmul ikel u xorb għalina, hija l-qofol tal-ħajjiet tal-Qaddisin kollha. Matul din is-sena qed naħsbu biex ingibu ffit ħsibijiet u tagħrif dwar l-egħgubijiet li dejjem ħadem Ġesù Ewkaristija fil-qaddisin ta' l-Ordni taghna Franġiskan Kapuċċin, li kollha kienu mimlijin imħabba u qima li jgħagġbuk lejn dan is-Sagrament.

Fit-testment tiegħu, il-Qaddis Missierna Franġisk, ħallielna bil-miktub dwar il-qima u l-ġieħ ewlieni li għandu jkollna lejn is-Sagrament ta' l-Ewkaristija u dak kollu li għandu x'jaqsam miegħu. Bil-qima qaddisa li kellu hu lejn Ġesù Ewkaristija ħallielna din it-tislima fuq fommna lil dan is-Sagrament: **"Inqimuk, Mulej l-aktar qaddis Ġesù Kristu, hawn u fil-knejjes tiegħek kollha li hawn fid-dinja kollha, u nbirkuk, għax bis-salib imqaddes tiegħek fdejt id-dinja"**.

Fl-ewwel kitba ta' din is-sensiela nitfgħu ffit ħarsitna fuq oħtna l-Qaddisa Veronka Giuliani, Soru Klarissa Kapuċċina, li kienet ġganta ta' Qaddisa fit-tbatijiet tagħha, u li bil-ġrieħi mqaddsa kollha li kellu Kristu mislub, saret



xbieha ħajja b'ġid kbir għall-fidwa taghna bi tbatijietha magħqudin ma' tiegħu bi tpattija għal dnubietna.

Ursla Giuliani, kif kien jisimha qabel dahlet soru, kienet iż-żgħiranett minn ħamest aħwa bniet. Twieldet fit-28 ta' Diċembru 1660, għexet il-ħajja Kapuċċina, bl-isem Veronka, ġol-monasterju ta' Citta di Castello, Perugia, l-Italja, u mietet ta' sebgħa u sittin sena fid-disa' ta' Lulju 1727. Għarraffha Qaddisa l-Papa Girgor Sittax, fis-26 ta' Mejju 1839.

Dwar il-qdusija wisq għolja li Veronka waslet għaliha bis-saħħa ta' l-Ewkaristija se nħalli lilha titkellem hi billi ngħib xi siltiet mid-djarju taghha.

B'ubbidjenza lejn l-Isqof u l-qassis li kien imexxiha fil-ħajja tar-ruħ, Veronka ħallitilna bil-miktub kulma kienet iġġarrab għal iktar minn tletin sena fil-ħajja mistika ta' għaqda sħiħa ma' Ġesù Mislub. Fost iktar minn tnejn u għoxrin elf paġna miktuba bl-id, ffit waħdiet issib fejn ma ssemmix it-tbatija u l-Ewkaristija: it-tbatija bħala l-misterju tal-fidwa taghna li ħadmilna Kristu fuq is-salib, li hi kienet imsejġha biex ikollha sehem mill-akbar fih, u l-Ewkaristija,

li Kristu waqqafha bhala tiffkira hajja ta' dan il-misterju tal-fidwa.

F'wahda mit-taghrifiet dwar il-bidu ta' hajjitha, li ghandna hafna minnhom fil-hames volum tad-djarju taghha, Veronka turina li wkoll minn tfulitha, tfajla ta' bilkemm erba' snin, kienet digà miqbuda minn Ġesù Ewkaristija. Tghidilna li meta ommha u hutha kienu jaslu lura d-dar wara li jkunu ghadhom kemm tqarbnu kienet ix-xommilhom riha tfuħ li tgħaġġbek hierġa mill-Ewkaristija li jkollhom ġo fihom. Dwar ix-xewqa herqana li kellha biex tagħmel l-Ewwel Tqarbin għid: *"Kelli seba' mitt sena biex nersaq għat-Tqarbin, u din l-ewwel darba li tqarbin ma kontx f'tiegħi bil-ferħ; ma kontx għadni naf nitlob, izda ma hassejt xejn hlief ġibda kbira (lejn Ġesù)."*

Dak iż-żmien it-Tqarbin ma kienx isir kuljum, izda meta kien imissha titqarben kienet fhoss haj lil Ġesù. Ara x'tikteb: *"Dakinhar li kont nitqarben, l-hena tiegħi kienet noqgħod hdejn l-artal ckejken li kelli d-dar, u kont inhoss mohħi kollu miqbur f'Alla, u jidhirlu li kont inhoss ġo qalbi lill-Mulej f'għamla hajja."*

Kif tgħidilna f'wahda mit-taghrifiet li semmejna, Ġesù fit-Tqarbin kien ikellimha wkoll: *"Meta kien jasal il-jum tat-Tqarbin kont inkun mitlufa bil-ferħ. U f'dak il-jum jidher li kont nisma' lehen jghidli: <Hawn jien, qieghed miegħek!"*

Veronka ssib il-misterji kollha ta' l-imħabba ta' Kristu haj u jaħdem fl-Ewkaristija, din *'l-invenzjoni ta' l-Imħabba'* (Djarju 1:96): hekk issejhlha Veronka, l-Ewkaristija. Il-jum ta' privileġġ u ta' grazzja għaliha kien il-jum li fih titqarben. Waqt it-Tqarbin kienet taqla' hafna grazzji kbar u ġġarrab l-għaqda l-aktar ġewwiena taghha ma' Ġesù. *"Kull darba li nitqarben"*, tgħid Veronka, *"ingarrab hena kbira, u xi daqqiet kont inkun f'għabra kbira u meħuda f'Alla; kont inhoss li l-Mulej kien ikebbisni dejjem iktar billi jagħtini xewqa li naqtaghha*

darba għal dejjem li nħobbu tassew." (Djarju 1:36...).


Għal Veronka l-Ewkaristija, kif tassew hi, kienet il-qofol ta' l-imħabba u ta' l-għaqda shħa taghha m'Alla. Kliemha fuq hekk f'tagħrifta tas-sena 1700 huwa dan: *"Jidhirlu li hafna drabi, meta kont immur nitqarben, waqt li l-qassis kien ikun qed iqeghedli l-Ostja ġo halqi, kont inkun qisni għandi huġġieġa nar ġo halqi. Kont nintilef... U meta l-Mulej kien ikun ġo fija, kont inhossu minnufih ġo qalbi, u kien jagħtini għaqda ġewwiena miegħu, u jigbidli din ruħ għalih. Kont inkun ġo fih kollni kemm jien magħquda, magħmula haġa wahda miegħu, u kont inhoss il-hidma tiegħu fija."*

Kienet tgħaqqad kull Tqarbin li tagħmel b'ħajr u bi tħejjija mat-Tqarbin li jkun imiss: *"Kull darba li nitqarben inhoss taqbad ġo fija x-xewqa li mill-aktar fis narġa' nitqarben, u t-Tqarbin nagħmilha b'ħajr għat-Tqarbin nifisha, u nqisha bi tħejjija għat-Tqarbin li nkun se nagħmel fi fritt jiem."*

Hekk kienet tkun tixtieq li hajjitha kollha tkun Tqarbin wahda l-hin kollu sejra. Lil Ġesù kienet tgħidlu: *"Kemmi nixtieq, kieku kont nista', nieklok u ngħix bik il-hin kollu, jew għallanqas, kull filgħodu!"* (Djarju 1:938). U t-Tqarbin, kif tikteb ukoll, ma kinetx tħalliha torqod: *"Il-lejl ta' qabel inkun se nitqarben m'għandekx għax tahseb li kont inkun nista' nistrieħ. Ngħaddi l-lejl kollu nitlob u nagħmel il-penitenzi... u nistieden il-Mulej jigi għandi"*.

L-imħabba ta' ġenn qaddis li kellha lejn Ġesù fl-Ewkaristija, meta kienet tieħu hsieb is-sorijiet morda fl-infermerija, u l-qassis kien jitle' jqarbinhom, kienet iddur minn kull naħa biex tasal biex taru l-Ostja ġol-pissidi u lil Ġesùc ffaqqagħlu bewsa qaddisa bl-akbar herqa u hena.

Hi u tikteb lil wieħed qassis li kienet tqerri għandu, tgħidlu: *"Jien ma nistax nifhem kif intom il-qassisin tistgħu żzommu ġo jdejkom*





lil Alla u ma tiġġennux bl-imħabba! Dal-ħsieb biss lili jġegħlini noħroġ minni nnifsi."

U tikteb ukoll: *"Jien naħseb li (intom il-qassisin) ma tkunux f'taġħkom waqt il konsagrazzjoni, jew inkella tħossukom mibdulini f'Alla nnifsu. Jien tal-fehma li ssiru bħan-nai intom u żżommu ġo jdejkom dik l-imħabba f'Alla"* (Djarju 5:96).

Hemm ukoll ħafna taġħlim tal-Qaddisa Veronka dwar il-ġid li taġħmel fina l-Ewkaristija, taġħlim li ħallitluna miktub wara snin twal tal-ħajja mistika taġħha. Ara x'tikteb: *"Meta nersqu lejn l-għajn, jew aħjar, lejn is-Sagrament l-aktar qaddis, sakemm nersqu bit-twemmin, bl-imħabba u bis-safa, ruħna tidhol f'Alla bħalma ħuta tkun ġol-baħar".* Tgħallem ukoll li: *"Kull*


darba li nitqarbnu ruħna u qalbna jsiru maqdes tat-Trinitaċ, u għax Alla jkun ġie fina, tiġi fina l-Ġenna kollha" (Djarju 3:928). Veronka tgħid li saħansitra Alla nnifsu jwettqilha t-twemmin taġħna li Hu qiegħed fl-Ostja Qaddisa: *"...li Hu qiegħed fis-Sagrament l-aktar qaddis kollu kemm hu kif qiegħed fil-Ġenna, jġifieri, Wieħed fi Tlieta"*. (Djarju 3:1048).

Tagħlima oħra taġħha hi li: *"Kull darba li nersqu għat-Tqarbin qaddis, it-Tqarbina tkun dejjem tieg ġdid tar-ruħ, minħabba li Alla jgħaqqad ir-ruħ miegħu b'għaqda ta' mħabba l-aktar ġewwiena"* (Djarju 1:623).

Ara kemm tassew l-Ewkaristija kienet l-għajn tal-qdusija għal Veronka: *"Kieku kelli ngħid dak kollu li ġrali waqt it-Tqabiniet li għamilt, ma kont nispiċċa qatt ngħid. Dejjem kien ikolli xi grazzja jew xi għotja ġdida. Biex nobdi, ngħid li ħafna drabi kont noqgħod mingħajr ikel ieħor tal-ġisem għal kemm-il jum"* (Djarju 1: 81-87). L-Ewkaristija għal Veronka kienet l-għajn u l-qofol ta' kulma kienet iġġarrab fil-ħajja mistika taġħha. Il-waqtiet li kien ikollha ġo fiha lil Ġesù Ewkaristija minnifuh wara kull Tqarbina kienu jkunu l-waqtiet tal-Ġenna taġħha fuq l-art.

U fl-aħħarnett, tħeġġeġ ilna b'dan il-kliem: *"Nixtieq, kieku, li kulħadd jitkellem fuq dan is-Sagrament l-aktar qaddis ħalli kieku xi darba kulħadd jidhol 'il ġewwa ġo din l-invenzjoni ta' l-imħabba, li siebet lil Alla biex jibqa' magħna bħala ikel ta' l-erwieħ għall-ġid taġħna!"* (Djarju 5: 97, 98).

Jekk matul din is-Sena ta' l-Ewkaristija naħsbu fuq dawn is-siltiet tal-Qaddisa Veronka, nixtarruhom u nħalluhom jaħdmu fina, għandhom jgħinuna ħafna nagħrfu dejjem iktar aħna wkoll il-kobor bla tarf ta' dan is-Sagrament, u nsiru 'nies ta' l-Ewkaristija' billi nifhmu sew li ma nistgħux inqaddsu lilna nfusna ħlief bl-Ewkaristija, mill-Ewkaristija u ma' l-Ewkaristija! □



RIŻULTAT TAT-TISLIBA TA' AWISSU / SETTEMBRU:

1. u 11. Nikodemu; 2. Qassam; 3. Wissi; 4. Tiġfa; 5. Isem; 6. Urini; 7. Ibatli; 8. Ilsir; 9. Ors; 10. Salamun; 11. Ara 1.; 12. Raw; 13. Abital; 14. Ġetru; 15. Ajkla; 16. Htiġa; 17. Purim; 18. Eżilġat; 19. Ibku; 20. Idu; 21. Rakel; 22. Jbati.

Ir-Rebbieġa ta' dan ix-xahar hija: J. TONNA - MSIDA

1. u 11. X'kien Nimrod. (Ġen 10,9) (8)
2. ...! ...! La tmissuhomx. (Lam 4, 15) (6)
3. Il-Mulej tah saħħa. (Sir 46, 9) (5)
4. Hawn sab lil Alla. (Hos 12, 5) (5)
5. Għamlu tal-bronż. (Num 21, 9) (4)
6. Xaqqaq b'dan u r-rakkmu. (Mh 5, 30) (5)
7. L-ewwel frott f'din il-belt. (1 Kor 16, 15) (5)
8. Fejn baġħat lil Tikiku. (2 Tim 4, 12) (5)
9. Sinjal mhux oskur. (2 Mak 15, 35) (3)
10. Ridna nagħtukom dan. (2 Tess 3, 9) (7)
11. Ara 1
12. Dan tagħna hu waħdieni. (Ġuda 4) (3)
13. Hekk Rut resqet hidejġ. (Rt 3, 7) (6)
14. La bil-linka u anqas b'din. (3 Ġw 13) (5)
15. Ġa għadew ... ijiem. (Lq 24, 21) (5)
16. Hekk għamilt fit-triqat. (Mik 6, 16) (5)
17. Hekk jiġrillhom bl-inbid. (Prov 3, 10)
18. Bi lbies *ileqq*. (Ġak 2, 2) (7)
19. Dan heles minn idejġ Ġuda. (2Kron 21, 10) (4)
20. ... kien għadu jitkellem (Mk 14, 43) (3)
21. Huma jibnu u jiena *nzarma*. (Mal 1, 4) (5)
22. Telgħu minnu. (Esd 2, 1) (5)

Ir-rebbieġ jingħata ktieb sabiħ. Dan jittella' b'ix-xorti mit-tislibiet tajba li jaslul mhux aktar tard mill-hmistax tax-xahar. Ibaġħtu s-soluzzjoni tagħkom f'dan l-indirizz: Tisliba Dawl Franġiskan, Kunvent tal-Kapuċċini, Floriana - VLT 14


Tfal, din hi rokna għalikom. Hawn għandkom grajja fil-qosor mill-Bibbja. Intom tridu taqraw is-silta kollha mill-Bibbja skond kif għandkom immarkat, u ttrirsondu għall-mistoqsijiet li għandkom taħt dan il-qari. Mit-tweġibiet tajba li jaslulna mingħandkom, intellgħu waħda u r-rebbieġ jingħata rigal sabiħ mil-**Librerija Preca** (Tal-Museum) tal-Blata l-Bajda.

Rokna għat-Tfal

Fid-deżert tal-Lhudija ġie wieħed jippriedka biex in-nies jindmu. Dan ir-raġel kien tkellem fuqu profeta li sejjahlu: lehen ta' wieħed jghajjat fid-deżert. Kien jghix hajja ta' penitenza kbira u n-nies kienet tmur għandu biex titgħammed. Ġesù wkoll mar jitgħammed u kif tela' mill-ilma nfethu s-smewwiet u nstema' lehen jitkellem.

(Ara Mt 3, 1-6, 13-17)

1. X'kien jismu r-raġel li dher jippriedka?
2. Għaliex qalilhom biex jindmu?
3. Min kien il-profeta li tkellem fuq dar-raġel?
4. X'kien jilbes u jiekol dar-raġel?
5. F'liema xmara kien jgħammed?
6. X'qal il-lehen għal Ġesù.



Indirizzaw it-tweġiba tagħkom hekk: **ROKNA GHAT-TFAL**, Dawl Franġiskan, Kunvent tal-Kapuċċini Floriana VLT 14 • **Ir-Rebbieġ ta' Awissu/Settembru: Therese Vassallo, Mosta.**

Jigsaw Puzzle

Nahseb li bhali ġieli ghamiltu jew rajtu lil min jagħmel *jigsaw puzzle*. Hafna biċċiet mferrxin ma tafx minn fejn se taqbad tibda iżda meta bil-paċenzja kollha tibda issib il-biċċiet li jaqblu, il-*jigsaw puzzle* tibda tagħmel sens għax jibda hierieg ix-xenarju, tibda tidher l-istampa li tkun tixtieq tgħaqqad.

Alla l-istess jagħmel magħna. Jagħmel il-*jigsaw puzzle*. Alla għandu pjan għalina li ilu mhejji sa minn ġuf ommna. Irid li dan il-pjan aħna nagħrfuh u permezz tiegħu naslu li nwettquh. Hajjitna fiha hafna biċċiet, mument sbieħ u inqas sbieħ, esperjenzi li ngħaddu minnhom ta' kuljum, iżda meta jingħaqdu flimkien skond il-pjan 'Alla tiġi magħmula l-*Jigsaw puzzle* ta' hajjitna. Toħroġ l-istampa kollha. U nibda ninduna li kull mument kien importanti biex ngħaqqad il-*jigsaw puzzle* ta' hajti. Biex inwettaq dak li haseb Alla għalija. Għalhekk jeħtieġ li nara kollox bil-lenti 'Alla. Għax forsi mingħajr ma nkun qed ninduna Alla jkun qed jgħaddini minn mument li forsi ma nifhimx, biex iwassalni għal mument iktar qawwi fil-ħajja tiegħi. U wara ngħid mn'Alla kien hekk. Li kieku ma għaddejtx minn dik l-esperjenza kieku llum ... Hekk hu, il-ħsibijiet 'Alla m'ħumiex il-ħsibijiet tagħna. Aħna noħolmu mod u Alla joħlom mod ieħor. Iżda żgur li Alla jrid l-aħjar għalina.

Il-vokazzjoni għall-ħajja reliġjuża u saċerdotali għal dawk li jkunu msejħin u li tkun fil-pjan 'Alla għalihom hija l-istess bhāl *jigsaw puzzle*. Alla jgħaddihom minn mument, minn esperjenzi, jurihom sitwazzjonijiet u

jlaqqagħhom ma' nies biex bil-mod il-mod jibda jurihom li s-sejħa tagħhom hi li jutilqu kollox u jħaddnu l-ħajja reliġjuża u saċerdotali biex jimxu fuq il-passi tiegħu. B'hekk tkun qed tingħaqad biċċa oħra mill-*jigsaw puzzle* tal-ħajja li Alla hejja għalihom.

Alla hu paċenzjuż u jieħu l-ħin u żmien kollu biex tagħraf pass pass il-pjan tiegħu għalik. Min-naħa l-oħra int ukoll trid tagħmel ħiltek kollha biex tikkopera mas-sejħa li Alla qed jagħmillek u tasal li tgħin lil Alla biex jgħaqqad il-*jigsaw puzzle* tal-ħajja tiegħek.

Iftaħ qalbek beraħ biex tagħraf li kull mument li jgħaddik minnu hu sinjal biex ikompli jsaħħaħ fik il-grazzja tiegħu. Li inti tagħmel għażla importanti li taċċetta l-istedina bil-ferħ għal kliem ta' Gesù, "*ejja warajja*". Alla qed jistenniek. Issa minnek jonqos jekk l-aħhar biċċa tal-*jigsaw puzzle* tgħaqqadix jew le. Inħalli f'idejk! □



Għin lill-Knisja u lill-Ordni Frangiskan Kapuċċini fil-Kenja billi tagħmel

BOROŻ TA' STUDJU

BOROŻ TA' STUDJU hija offerta ġeneruża ta' Lm250 li tmur għall-ispejjeż tas-seminaristi Kenjani tagħna kollha li qegħdin iħejju lillhom infushom biex isiru reliġjużi u saċerdoti Kapuċċini. Din tista' tingħata jew minn persuna waħda jew minn diversi benefatturi li jingħaqdu flimkien. Tista' tingħata anki fritt fritt. Min jagħmel din l-offerta jkollu sehem kbir fil-ħajja reliġjuża u saċerdotali tal-Kapuċċini Kenjani.

*Għal aktar tagħrif ikkuntattja lil
P. Crispin Tabone OFM Cap
Segretarju tal-Missjoni
Uffiċċju Missjoni Kapuċċini, Floriana
Tel: 2123 3874, 2123 4949,
2122 5525.*

